

فقہ اسلامی میں
تعبیر و تشریح کے اصول

ڈاکٹر محمد یوسف فاروقی

شریعت اکیڈمی

بین الاقوامی اسلامی یونیورسٹی، اسلام آباد



**Collection of Prof. Muhammad Iqbal Mujaddidi
Preserved in Punjab University Library.**

پروفیسر محمد اقبال مجددی کا مجموعہ
پنجاب یونیورسٹی لائبریری میں محفوظ شدہ



- ابو زيد ديبوسى (٥٢٣٠) - تقويم الادلة ، تاسيس النظر
- فخر الاسلام بنزدوى (٥٢١٣) - كنز الوصول الى معرفة اصول
- شمس الأئمة سمرخسى () - اصول سمرخسى

شافعى مذاهب

- ابو اسحاق شيرازى - الملح ، الثبيرة فى اصول الفقه
- امام الحرمين الجوينى - البرهان فى اصول الفقه
- امام غزالي - المستصفى فى اصول الفقه

مذاهب

- ابن منجم - الاحكام فى اصول الاحكام

مذاهب

- ابو الحسن بن البرقي - المعتمد

فقہ اسلامی میں

تعبیر و تشریح کے اصول

(اصول فقہ میں دلالات / مقابلات کی بحث)

مقالہ کی تبیین و تشریح اہم تصدیق
ڈاکٹر محمد یوسف فاروقی
9 تبیین



شریعیہ اکیڈمی

بین الاقوامی اسلامی یونیورسٹی - اسلام آباد

جملہ حقوق طباعت محفوظ ہیں

نام کتاب: فقہ اسلامی میں تعبیر و تشریح کے اصول

تالیف: ڈاکٹر محمد یوسف فاروقی

طبع اول: ستمبر ۲۰۰۱ء

طبع دوم: جون ۲۰۱۴ء

تعداد: ۱۰۰۰

اہتمام اشاعت: ڈاکٹر عبدالحی ابرو
چیرمین شعبہ تحقیق و مطبوعات

ISBN 969-8263-11-1

SHARI'AH ACADEMY

International Islamic University, Faisal Masjid Campus

Islamabad. Tel: +92 051 9261761 Ext. 289

Email: sapublication@gmail.com

کپوزنگ: محمد آصف قریشی مطبع: ادارہ تحقیقات اسلامی، بین الاقوامی اسلامی یونیورسٹی اسلام آباد

فہرست مضامین

۵	ابتدائیہ (طبع دوم)
۷	پیش لفظ (طبع اول)
۱۱	تمہید
	فصل اول
۱۵	وضع (بنانے) کرنے کے اعتبار سے لفظ کی اقسام
۱۵	۱ عام
۲۸	۲ خاص
۳۰	۳ مطلق
۳۳	۴ مقید
۳۶	۵ امر
۳۷	۶ نہی
۳۹	۷ مؤول
	فصل دوم
۴۱	معنی مرادی کے لحاظ سے لفظ کی اقسام
۴۱	۱ حقیقت
۴۳	۲ مجاز
۴۷	۳ صریح
۴۸	۴ کنایہ

تیسری فصل

۵۱	معنی پر دلالت کے اعتبار سے لفظ کی اقسام
۵۱	واضح الدلالة
۵۱	ظاہر
۵۳	نص
۵۵	مفسر
۵۷	محکم
۶۰	غیر واضح الدلالة
۶۰	۱۔ خفی
۶۳	۲۔ مشکل
۶۵	۳۔ مجمل
۶۸	۴۔ متشابہ

چوتھی فصل

۶۹	معانی پر دلالت کی کیفیت کے لحاظ سے لفظ کی اقسام
۶۹	عبارة النص
۷۰	اشارة النص
۷۵	دلالة النص
۷۸	اقتضاء النص

بِسْمِ اللّٰهِ الرَّحْمٰنِ الرَّحِیْمِ

ابتدائیہ (طبع دوم)

گزشتہ کچھ دہائیوں سے عالمگیریت (globalization) اور تیز رفتار سائنسی ترقی کی بدولت رہن سہن کے طور طریقوں اور کاروبار حیات کے متعلق سوچ و فکر کے زاویے بڑی حد تک بدل گئے ہیں۔ معاملات اور معیشت و تجارت کی روز بروز ایسی صورتیں سامنے آرہی ہیں جن کے احکام کلاسیکی فقہ میں موجود نہیں۔ اس تناظر میں مروج جدید ایجادات کی فقہی حیثیت کے تعین، اس حوالے سے قانون سازی اور اسلامی فلسفہ حیات کی ابدیت واضح کرنے کے لیے، فقہ اسلامی کے تاسیسی پس منظر، تعبیر و تشریح کے اصولوں اور قواعد فقہیہ کا باریک بینی سے مطالعہ ناگزیر ہے۔

اکیڈمی نے اس ضرورت کا احساس کرتے ہوئے اسلامی قانون کے بنیادی نوعیت کے اہم موضوعات پر اردو اور انگریزی زبانوں میں مستقل کتب اور تعارفی رسائل شائع کرنے کا آغاز کیا۔ اس سلسلے کے متعدد رسائل اور کتب شائع ہو چکی ہیں۔ زیر نظر تحریر بھی اس سلسلے کی ایک کڑی ہے جو دوسری مرتبہ زیور طبع سے آراستہ ہو کر آپ کے ہاتھوں میں ہے۔

اس کتاب میں مؤلف نے اصول فقہ کی ایک اہم بحث دلائل (اور متقابلات) کو موضوع بنایا ہے، اور اس مشکل بحث کو آسان اور عام فہم انداز میں پیش کیا ہے، جسے ایک مبتدی اور عام قاری بھی باسانی سمجھ سکتا ہے۔

کتاب کی دلکش پیشکش اور حسن اشاعت کا سہرا شعبہ تحقیق کے رفقا حافظ احمد و قاص، حافظ اشفاق احمد اور محمد آصف قریشی کے سر ہے۔ اللہ تعالیٰ شرف قبولیت بخشے!

شعبہ تحقیق و مطبوعات

پیش لفظ

(طبع اول)

اصول فقہ پر تصنیف و تالیف کے کام کا آغاز تو امام ابو حنیفہؒ کے دور سے ہو گیا تھا لیکن ہم تک پہنچنے والی سب سے پہلی کتاب امام شافعیؒ (۱۵۰ھ - ۲۰۴ھ) کی الرسالة ہے جو اس فن پر مستقل اور سب سے قدیم کتاب ہے۔ دوسری صدی ہجری سے لے کر اب تک ہزاروں کتابیں اصول فقہ پر مدون و مرتب ہوئی ہیں۔ ان میں بعض بہت ضخیم ہیں جو تقریباً ہزار ہزار صفحات پر مشتمل ہیں، کچھ متوسط بھی ہیں اور بہت مختصر بھی۔

اصول فقہ پر عربی زبان میں جو کتابیں لکھی گئی ہیں، ان میں مصنفین نے اصول قانون پر بہت دقیق اور مفصل بحث کی ہے اور اس فن کو نہ صرف یہ کہ ایک مستقل فن کے طور پر پیش کیا، بلکہ اس علم کو تیسری اور چوتھی صدی ہجری میں اس وقت عروج پر پہنچا دیا جب دیگر اقوام اور تہذیبوں کے پاس اس قسم کا علم اصول قانون موجود نہیں تھا۔

ہمارا یہ قدیم ورثہ آج بھی بہت اہم ہے اور اس کی علمی افادیت کو نظر انداز نہیں کیا جاسکتا۔ ہمارے اس قدیم ورثہ میں بہت دقیق علمی مباحث ہیں اور ان کا اسلوب فلسفیانہ ہے، اس لیے ان کتابوں کو سمجھنے میں ہمارے ان طلبہ کو مشکلات کا سامنا کرنا پڑتا ہے جو قدیم فلسفہ، اس کے بنیادی مباحث اور اصطلاحات سے اچھی طرح واقف نہیں ہیں۔

ہمارے معاصر فقہانے اصول فقہ کے مباحث کو آسان زبان میں منتقل کیا ہے۔ انہوں نے اپنی تصانیف میں جدید دور کی ضروریات کو بھی پیش نظر رکھا ہے اور بہت علمی انداز میں اصولی مباحث پر گفتگو کی ہے، لیکن یہ سارا اثاثہ عربی زبان میں ہے۔

اردو زبان میں فقہی مسائل و احکام اور فتاویٰ پر تو اچھا خاصا ذخیرہ موجود ہے اور یہ ایسا سرمایہ ہے جو اردو دان طبقے کی ضروریات کو بھی بہت حد تک پورا کرتا ہے، لیکن اصول فقہ پر اب تک جو کچھ لکھا گیا ہے وہ اردو دان طبقہ کی علمی ضرورت پوری کرنے کے لیے کافی نہیں۔ اصول فقہ بطور مضمون دینی مدارس میں تو طویل عرصہ سے پڑھایا جا رہا ہے۔ عام طور پر دینی مدارس کے طلبہ کے لیے بھی یہ مباحث مشکل ہوتے ہیں، پھر ہماری قدیم درسی کتابوں میں ان اصولوں کی وضاحت ایک آدھ مثال سے ہی کی جاتی ہے، ان میں بھی بعض امثلہ دورِ حاضر کے معاشرے سے متعلق نہیں رہیں۔ اس لیے اس رسالہ میں ایسی نئی مثالوں کا اضافہ کیا گیا ہے جو ان اصولوں کو سمجھنے میں مفید ثابت ہوں گی۔

ہمارے ملک کی تقریباً تمام جامعات میں ایم اے علوم اسلامیہ کے طلبہ کو اصول فقہ ایک مضمون کے طور پر پڑھنا پڑتا ہے۔ ان مباحث کو سمجھنے اور ان کی تطبیق کرنے میں انہیں بھی بہت مشکل پیش آتی ہے۔ اسی طرح ملک کا وہ قانون دان طبقہ جو فقہ اسلامی میں دلچسپی رکھتا ہے اور اس کے مسائل و قواعد کو سمجھنا چاہتا ہے انہیں بھی اصول فقہ پر کوئی ایسا رسالہ نہیں ملتا جو ان کی علمی ضرورت کو پورا کر سکے۔

ان تینوں طبقات کی ضرورت کو مد نظر رکھتے ہوئے یہ کتابچہ "فقہ اسلامی میں تعبیر و تشریح کے اصول" مرتب کیا گیا ہے۔ اس میں کوشش کی گئی ہے کہ تعبیر و تشریح کے تمام اصول یکجا کر دیے جائیں اور ان کی وضاحت قرآن کریم اور احادیث سے زیادہ مثالیں دے کر کر دی جائے، تاکہ اہل علم خاص طور پر فقہ اسلامی کے طلبہ فقہی استدلال و استنباط کو بہتر طریقہ سے سمجھ سکیں۔

ان اصولوں کے مطالعہ سے ایک طرف قرآن و سنت کے اسالیب بیان کو سمجھنے میں مدد ملے گی، دوسری طرف فقہ اور قانون کے طلبہ میں فقہی و قانونی مسائل کو بہتر طور پر سمجھنے کی صلاحیت بھی پیدا ہوگی۔

اس رسالہ کی تدوین میں مندرجہ ذیل کتب سے استفادہ کیا گیا ہے:

• کنز الوصول إلى معرفة الأصول / فخر الاسلام علی بن محمد البزدوی

(م ۳۸۲ھ)

• أصول السرخسي / شمس الائمہ ابو بکر محمد بن سہل السرخسی (م ۳۹۰ھ)

• أصول الشاشي / اصول فقہ حنفی کی درسی کتاب ہے

• الوجيز في أصول الفقه / ڈاکٹر عبدالکریم زیدان

• أصول الفقه الإسلامي / ڈاکٹر وہبہ الزحیلی

• التشريع والفقه في الإسلام / مناع القطان

میں شریعہ اکیڈمی، بین الاقوامی اسلامی یونیورسٹی، اسلام آباد میں اپنے رفقاءے کار محترم سید عبدالرحمان بخاری صاحب اور عرفان خالد ڈھلوں صاحب کا تہہ دل سے شکر گزار ہوں کہ ان دونوں حضرات نے اس رسالہ کے مسودے کو غور سے پڑھا اور اپنے قیمتی مشوروں سے نواز۔ نیز میں ان تمام حضرات کا شکر گزار ہوں جنہوں نے اس مسودہ کی ٹائپنگ، پروف ریڈنگ وغیرہ میں مدد کی۔ اللہ تعالیٰ انہیں جزائے خیر دیں اور ان کے علم و عمل میں برکت عطا فرمائیں۔

اللہ تعالیٰ سے دعا ہے کہ وہ اس رسالے کو دین کے فہم و بصیرت کا ذریعہ بنا دیں اور ہمیں شریعت اسلامی پر اپنی انفرادی اور اجتماعی زندگی میں عمل کی توفیق عطا فرمائیں۔

ڈاکٹر محمد یوسف فاروقی

(ڈائریکٹر جنرل شریعہ اکیڈمی)

۲۶ جون ۲۰۰۰ء

تمہید

الحمد لله رب العالمين والصلاة والسلام على أفضل الأنبياء والمرسلين.
 یہ ایک مسلمہ حقیقت ہے کہ قرآن حکیم فصاحت و بلاغت کا وہ اعلیٰ ترین نمونہ ہے جو الفاظ و معانی دونوں اعتبار سے معجزہ ہے۔ کتاب اللہ کے صحیح فہم اور اس کے عطا کردہ احکام و ہدایات کو سمجھنے کے لیے ضروری ہے کہ قرآن کریم کے اسلوب بیان، اس کے نظم اور الفاظ کو ٹھیک ٹھیک سمجھنے کی کوشش کی جائے؛ اسی طرح کلام رسول علیہ الصلاة والسلام کی فصاحت و بلاغت بھی مسلم ہے۔ آپ کی بعثت جس دور میں ہوئی وہ دور عربی زبان کی فصاحت و بلاغت کے عروج کا دور تھا۔ اس زمانہ میں عام لوگوں کی زبان کا معیار بھی بہت بلند تھا، شعر اور خطبا کی تو بات ہی کیا تھی، وہ تو غیر عرب کو گونگا قرار دیتے تھے۔ اسی لیے اللہ تعالیٰ نے اپنے رسول کو اظہار و بیان کی وہ اعلیٰ صلاحیت عطا فرمائی کہ آپ کے کلام کو سن کر عرب شعرا بھی انگشت بدنداں رہ جاتے تھے۔

کلام الہی اور سنت رسول فقہ اسلامی کا حقیقی ماخذ ہیں۔ ان کو سمجھنے کے لیے تعبیر و تشریح کے ان اصولوں کا علم یقیناً مفید ثابت ہو گا جن کی تفصیل و وضاحت فقہاء اور اہل علم تیسری اور چوتھی صدی ہجری سے کرتے چلے آ رہے ہیں۔

یہ طے کرنا شاید مشکل کام ہو گا کہ دلالات کے موضوع پر علمی انداز میں سب سے پہلے کس نے بحث کی اور کس نے اس کو اصول فقہ کا موضوع قرار دیا۔ اس بارے میں موجودہ علمی ذخیرے کی بنیاد پر تو امام محمد بن ادریس الشافعیؒ (۱۵۰ھ - ۲۰۴ھ) ہی کو سابق الغایات کہا جاسکتا ہے۔ انہوں نے دلالات کے بعض اصولوں پر الرسالة میں بحث کی ہے۔

امام ابو حنیفہؒ کی تالیفات میں ایک تالیف کتاب الرأی امام صاحب کی طرف منسوب ہے۔ ممکن ہے امام ابو حنیفہؒ نے کتاب الرأی میں دلالات کی بعض اقسام پر گفتگو کی ہو، پھر ان کے شاگردوں میں سے امام ابو یوسفؒ اور امام محمد شیبانیؒ نے کتاب الأصول میں ان اصولوں پر کچھ وضاحت کے ساتھ روشنی ڈالی ہو، لیکن اصول فقہ پر ان ائمہ کی کتابوں کا صرف تذکرہ ہی ملتا ہے۔ اب تک جو مخطوطات دریافت ہوئے ہیں ان کی فہرست میں یہ مسودات شامل نہیں۔ مطبوعہ شکل میں ہمارے پاس جو کچھ اسلاف کا علمی سرمایہ موجود ہے اس میں امام شافعیؒ کا الرسالة ہی اصول فقہ پر سب سے پہلی کتاب ہے۔

امام شافعیؒ کے بعد ابو بکر احمد بن علی الجصاص الرازیؒ (م ۳۷۰ھ) نے دلالات کی بحث کو قدرے تفصیل کے ساتھ بیان کیا ہے اور مثالیں دے کر بہت سے اصولوں کی وضاحت کی ہے۔ پھر اس فن کو تکمیل تک پہنچانے میں قاضی عبد الجبارؒ (م ۴۱۵ھ)، ان کے شاگرد ابوالحسین البصریؒ (م ۴۳۶ھ)، فخر الاسلام علی بن محمد البزدویؒ (م ۴۸۳ھ)، شمس الائمہ السرخسیؒ (م ۴۹۰ھ)، امام غزالیؒ (م ۵۰۵ھ) اور سیف الدین الآمدیؒ (م ۶۳۱ھ) بہت نمایاں رہے ہیں۔

ہمارے معاصر فقہاء میں عبدالکریم زیدان نے الوجیز فی أصول الفقہ میں تشریح و تعبیر کے اصولوں کا احاطہ کیا ہے اور ان پر وضاحت کے ساتھ گفتگو کی ہے۔

دلالات کی بحث کو پی ایچ ڈی کے مقالہ کا موضوع بنا کر ڈاکٹر عبد اللہ یوسف عزائم نے اچھا کام کیا ہے۔ انہوں نے اس موضوع پر کلیۃ الشریعة والقانون، جامعہ ازہر سے ڈاکٹریٹ کیا ہے، ان کا مقالہ دلالة الكتاب والسنة على الأحكام من حيث البيان والإجمال أو الظهور والخفاء کے عنوان سے قاہرہ سے شائع ہو چکا ہے، عربی زبان میں اہل علم کے

لیے اس موضوع پر فقہاء کے چاروں مکاتب اور فقہائے ظاہریہ کی آرا پر مشتمل یہ ایک جامع مقالہ ہے۔

اس رسالہ میں فقہاء کی ان کاوشوں کو یکجا کر کے اردو زبان میں پیش کیا جا رہا ہے اور حسب ضرورت ان کی تشریح اور مثالوں کے ساتھ ان کی وضاحت کر دی گئی ہے، تاکہ فقہ اسلامی کا مطالعہ کرنے اور اس فن میں دلچسپی رکھنے والے حضرات فقہاء کے اسالیب، استدلال و استنباط اور ان کے پیش کردہ دلائل کو بہتر طریقے پر سمجھ سکیں۔

وضع کرنے (بنانے) کے اعتبار سے لفظ کی اقسام

عام - خاص - مطلق - مقید

لفظ کو کون سا معنی بیان کرنے کے لیے بطور خاص وضع کیا گیا ہے؟ اس اعتبار سے اس کی چار قسمیں ہیں: عام، خاص، مطلق اور مقید۔ ذیل میں ہر ایک کی تعریف اور مثالیں پیش کی جا رہی ہیں:

عام

عام وہ لفظ ہے جس کے مفہوم میں وہ تمام افراد بیک وقت داخل ہوں جو اس میں شامل ہونے کی صلاحیت رکھتے ہیں۔ یہ سب افراد بیک وقت اس لفظ کے مفہوم میں شامل ہوں گے۔ اس طرح کہ ایک بار یہ لفظ بولنے سے اس کے تمام افراد ذہن میں آجائیں، جیسے لفظ الرجال اس میں وہ تمام افراد شامل ہیں جن پر رجل کا اطلاق ہوتا ہے یا المسلمون، المشركون، الصالحون وغیرہ۔

عربی زبان میں بعض الفاظ ایسے ہوتے ہیں جو عموم و کثرت پر دلالت کرتے ہیں وہ بھی عام کہلاتے ہیں جیسے کل یا جمیع وغیرہ۔ اسی طرح بعض الفاظ وہ ہوتے ہیں جن میں معنوی اعتبار سے عموم ہوتا ہے، جیسے لفظ من یا ما وغیرہ۔

عام پر دلالت کرنے والے الفاظ

اپنی اصل وضع کے اعتبار سے عموم پر دلالت کرنے والے الفاظ عربی میں بہت سے

ہیں اور ان کی کئی اقسام ہیں، جن میں سے چند یہ ہیں:

۱۔ کسی لفظ پر الف لام استغراق کے لیے آجائے تو وہ عموم کے لیے ہوگا، جیسے: ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ [المائدة: ۵: ۳۸] (چوری کرنے والے مرد اور چوری کرنے والی عورت دونوں کے ہاتھ کاٹ دو)۔

اس آیت میں لفظ السارق اور السارقة پر الف لام استغراقی ہے، ان الفاظ میں عموم پایا جاتا ہے۔ السارق میں وہ تمام مرد اور السارقة میں وہ تمام عورتیں شامل ہیں جن پر یہ لفظ صادق آتا ہے۔

۲۔ کسی جمع کے صیغے پر الف لام جنس کا آئے تو وہ استغراق کا فائدہ دیتا ہے اور یوں اس کے معنی میں عموم پیدا ہو جاتا ہے، جیسے: ﴿وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ لِمَنْ أَرَادَ أَنْ يُنْتَمِ الرِّضَاعَةَ﴾ [البقرة: ۲: ۲۳۳] (مائیں اپنے بچوں کو پورے دو سال دودھ پلائیں، یہ حکم اس شخص کے لیے ہے جو پوری مدت تک دودھ پلوانا چاہتا ہے)۔

اس آیت میں الْوَالِدَاتُ کے شروع میں الف لام استغراق کے لیے ہے۔ اس میں تمام مائیں شامل ہیں۔ اسی طرح ﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرة: ۲: ۲۲۸] (طلاق یافتہ عورتیں تین حیض تک اپنے آپ کو روکے رکھیں)۔

یہاں الْمُطَلَّاتُ میں وہ تمام خواتین شامل ہیں جنہیں طلاق دی جا چکی ہے۔ یہ لفظ عام ہے اور عدت کی یہ مدت تمام مطلقہ عورتوں کے لیے ہے۔ اسی طرح سورہ نساء کی آیت: ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ [النساء: ۴: ۱۴۵] (بے شک منافقین دوزخ کے سب سے نچلے گروہ میں ہوں گے)۔ میں الْمُنَافِقِينَ جمع مذکر کا صیغہ ہے اور اس پر الف لام جنس کا آیا ہے جو عموم استغراق کا فائدہ دے رہا ہے۔

اسی طرح آیت ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ﴾ [النور ۲۴: ۲] (زنا کی مرتکب عورت اور مرد ہر دو کو سو کوڑے لگاؤ)۔ اور ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ [البقرة ۲: ۲۷۵] (اللہ تعالیٰ نے بیع کو حلال ٹھہرایا ہے اور سود کو حرام) میں الف لام استغراق کے لیے ہے، جس سے ان الفاظ کے معانی میں عموم پیدا ہو گیا ہے۔ چنانچہ السارق اور السارقة کی طرح الزَّانِي، الزَّانِيَةُ، الْبَيْع اور الرِّبَا یہ سب الفاظ بھی عام

ہیں، اور اپنی وضع کے اعتبار سے ان تمام افراد کو شامل ہیں جن پر یہ صادق آتے ہیں۔

یہاں اس امر کی وضاحت ضروری ہے کہ اگر کسی مفرد لفظ پر الف لام جنس کا آئے یا کسی لفظ سے پہلے الف لام عہد کا آئے تو اس کے معنی میں عموم پیدا نہیں ہوگا۔ جیسے: ﴿كَمَا أَرْسَلْنَا إِلَىٰ فِرْعَوْنَ رَسُولًا. فَعَصَىٰ فِرْعَوْنُ الرَّسُولَ﴾ [الزمل ۷۳: ۱۵-۱۶] (جس طرح ہم نے فرعون کی طرف ایک رسول بھیجا تھا، پھر دیکھ لو کہ فرعون نے اس رسول کی بات نہ مانی)۔ یہاں الرسول سے عام رسول مراد نہیں، بلکہ حضرت موسیٰ علیہ السلام مراد ہیں، جن کی بعثت بنو اسرائیل کی طرف ہوئی تھی اور جنہیں حکم دیا گیا تھا کہ وہ فرعون کو دین کی دعوت دیں۔

۳۔ اسمائے موصولہ بھی عموم کے لیے استعمال ہوتے ہیں، جیسے: ﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا﴾ [النساء ۴: ۱۰] (جو لوگ یتیموں کا مال بطور ظلم کھا جاتے ہیں وہ دراصل اپنے سینوں میں آگ بھر رہے ہیں)۔ اس آیت میں الَّذِينَ عام ہے۔

آیت ﴿وَأَجَلٌ لَّكُمْ مَا وَرَاءَ ذَلِكَ﴾ [النساء ۴: ۲۴] یعنی جن محرمات کا ذکر کر دیا گیا ہے، ان کے علاوہ سب حلال ہیں۔ یہاں لفظ "مَا" عام ہے۔ اسی طرح آیت ﴿مَا

عِنْدَكُمْ يَنْفَدُ وَمَا عِنْدَ اللَّهِ بَاقٍ ﴿ [النحل ۱۶: ۹۶] (جو کچھ تمہارے پاس ہے وہ فنا ہو جائے گا اور جو کچھ اللہ تعالیٰ کے پاس ہے وہ باقی رہے گا) میں "مَا" دو دفعہ استعمال ہوا ہے، دونوں جگہ یہ عموم کے لیے ہے۔ اسم موصول عام کی چند مزید مثالیں ملاحظہ کیجیے:

• ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة ۲: ۱۸۵] (تم میں سے جو بھی ماہ رمضان کو پائے وہ ضرور روزے رکھے)۔

• ﴿وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خَالِدًا فِيهَا﴾ [النساء ۴: ۹۳] (جو بھی کسی مومن کو جان بوجھ کر قتل کرے گا تو اس کی سزا جہنم ہے جس میں وہ ہمیشہ رہے گا)۔

• ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ. وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾ [الزلزال ۹۹: ۷-۸] (جو بھی ذرہ بھر نیکی کرے گا وہ اسے دیکھ لے گا اور جو ذرہ بھر بھی برائی کرے گا وہ بھی دیکھ لے گا)۔

• ﴿أَيْنَمَا تَكُونُوا يُدْرِكْكُمُ الْمَوْتُ وَلَوْ كُنْتُمْ فِي بُرُوجٍ مُشِيدَةٍ﴾ [النساء ۴: ۷۸] (تم جہاں کہیں بھی ہو موت تمہیں آکر رہے گی، خواہ تم مضبوط چوہاروں / برجوں میں ہی کیوں نہ ہو)۔

• ﴿مَا عِنْدَكُمْ يَنْفَدُ وَمَا عِنْدَ اللَّهِ بَاقٍ﴾ [النحل ۱۶: ۹۶] (جو کچھ تمہارے پاس ہے وہ تو فنا ہونے والا ہے اور جو کچھ اللہ تعالیٰ کے پاس ہے وہ باقی رہے گا)۔

• ﴿وَاللَّاتِي تَخَافُونَ نُشُوزَهُنَّ فَعِظُوهُنَّ﴾ [النساء ۴: ۳۴] (وہ خواتین جن سے تمہیں نافرمانی کا اندیشہ ہو تو انہیں نصیحت کرو اور سمجھاؤ)۔

اسمے استفہام بھی عموم کا فائدہ دیتے ہیں جیسے:

﴿مَنْ ذَا الَّذِي يُقْرِضُ اللَّهَ قَرْضًا حَسَنًا﴾ [البقرة ۲: ۲۴۵] (کون ہے جو اللہ

تعالیٰ کو قرض حسنہ دے)۔

اسمے اجناس میں بھی عموم پایا جاتا ہے۔ اسم جنس سے مراد وہ اسم ہے جس کا اس لفظ

سے واحد نہ ہو، مثلاً حیوان، پانی، مٹی۔ جب ان پر الف لام جنسی داخل ہو تو عموم مراد ہوتا ہے، مثلاً ارشاد نبوی ہے: الماء طهور لا ینجسہ شیء^۱ (یعنی پانی پاک ہے اور اسے کوئی

چیز نجس نہیں کرتی)۔

یہاں الماء پر الف لام جنس داخل ہے اور اس لفظ میں ہر قسم کا پانی شامل ہے۔

(وہ لفظ جو بطور نکرہ استعمال ہوا ہو اور نفی اور نہی کے سیاق و سباق میں وارد ہوا ہو، جیسے:

﴿وَلَا تُصَلِّ عَلَىٰ أَحَدٍ مِّنْهُمْ مَاتَ أَبَدًا﴾ [التوبة ۹: ۸۴] (اے رسول ان منافقین میں

سے کوئی مر جائے تو کبھی بھی اس کی نماز جنازہ نہ پڑھیے)۔ اس آیت مبارکہ میں لفظ "أحد"

نکرہ ہے اور جملہ نہی میں استعمال ہوا ہے، اس لیے یہ عموم کے لیے ہے۔

حدیث نبوی ہے: لا یقتل والد بولده^۲ (کسی باپ کو بیٹے کے قصاص میں قتل نہیں

کیا جائے گا) یا لا وصیة لوارث^۳ (کسی وارث کے حق میں وصیت قبول نہیں کی جاسکتی)۔

البتہ اگر نکرہ سیاق نفی میں نہ ہو، بلکہ سیاق اثبات میں ہو تو وہ تخصیص کے لیے آتا ہے

اس صورت میں اس میں عموم نہیں ہوتا۔
۱۔ سنن ابوداؤد: باب ما جاء فی بئر بضاعة، حدیث ۶۶
۲۔ مسند احمد: اول مسند عمر بن الخطاب رضی اللہ عنہ، حدیث ۳۴۶
۳۔ سنن ترمذی: باب ما جاء لا وصیة لوارث، حدیث ۲۱۲۰

عربی زبان میں کسی لفظ کے عموم پر دلالت کی مختلف صورتیں ہوتی ہیں۔ چند صورتیں حسب ذیل ہیں:

• المعرف بالاضافہ وہ لفظ جو اضافت کے ذریعہ معرفہ بنایا گیا ہو، جیسے: ﴿وَإِنْ تَعَدُّوا نِعْمَةَ اللَّهِ لَا تُحْصُوهَا﴾ [ابراہیم ۱۲: ۳۲] (اگر تم اللہ کی نعمتوں کو شمار کرنا چاہو تو ان کا احاطہ نہیں کر سکتے)۔

حدیث نبوی ہے: هُوَ الطُّهُورُ مَاؤُهُ، الْحِلُّ مَيْتَتُهُ* (سمندر کا پانی پاک ہے اور اس کا مردہ حلال ہے)۔

• لفظ کُلُّ اور جمیع جس اسم کی طرف مضاف ہوں اس میں عموم پیدا کر دیتے ہیں مثلاً ﴿كُلُّ نَفْسٍ ذَائِقَةُ الْمَوْتِ﴾ [آل عمران ۳: ۱۸۵] (ہر تنفس کو موت کا ذائقہ چکھنا ہے)۔ اور ﴿يَا بَنِي آدَمَ خُذُوا زِينَتَكُمْ مِنْ كُلِّ مَسْجِدٍ﴾ [الأعراف ۷: ۳۱] (اے بنی آدم ہر نماز کے وقت اپنے تئیں آراستہ کر لیا کرو)۔ ان دونوں آیات میں لفظ کل عام ہے اور ان تمام افراد کو شامل ہے جن کی طرف اضافت ہے۔

علامہ سرخسی نے کُلُّ اور جمیع کے عموم میں فرق بیان کرتے ہوئے لکھا ہے: لفظ جمیع اور کُلُّ دونوں میں احاطہ کرنے کا معنی پایا جاتا ہے، لیکن لفظ کل سے علی وجہ الانفراد احاطہ ظاہر ہوتا ہے جبکہ اس کے برعکس لفظ جمیع سے علی وجہ الاجتماع احاطہ لازم آتا ہے۔ اس فرق کو ایک مثال کے ذریعہ یوں واضح کیا جاسکتا ہے کہ مثلاً ایک سپہ سالار کہتا ہے: جمیع مَنْ دخل... تم میں سے وہ تمام لوگ جو قلعہ میں پہلے داخل ہوں گے ان کے

* سنن ابوداؤد: باب الوضوء بقاء البحر، حدیث ۸۳

لیے اتنا انعام ہے۔ اب اگر قلعہ میں دس افراد اکٹھے داخل ہو گئے تو وہ ایک ہی انعام کے حق دار ہوں گے کیونکہ جمیع کالفاظ علی وجہ الاجتماع احاطہ کرتا ہے اور یہ دس افراد دیگر لوگوں کے مقابلہ میں پہلے داخل ہونے والے ہیں۔ اس کے برعکس اگر سپہ سالار نے لفظ کل استعمال کرتے ہوئے یوں کہا: کل من دخل۔۔ (یعنی ہر وہ شخص جو قلعہ میں پہلے داخل ہو گیا...) تو اس صورت میں ہر وہ شخص جس نے دیگر لوگوں کے مقابلہ میں داخل ہونے میں سبقت حاصل کر لی، وہ منفرد کی طرح ہے لہذا وہ انعام کا مستحق قرار پائے گا۔^۱

اسماے شرط: تمام اسمائے شرط مثلاً من، ما، این، انی، حیثما، حتی، ایان وغیرہ بھی

اپنے معانی کے لحاظ سے عموم کا فائدہ دیتے ہیں۔ چند مثالیں ملاحظہ ہوں:^۲

• ﴿مَنْ جَاءَ بِالْحَسَنَةِ فَلَهُ عَشْرُ أَمْثَالِهَا وَمَنْ جَاءَ بِالسَّيِّئَةِ فَلَا يُجْزَى إِلَّا مِثْلَهَا وَهُمْ لَا يُظْلَمُونَ﴾ [الأنعام ۶: ۱۶۰] (جو شخص اچھائی لے کر آئے گا تو اس کو دس گنا اجر ملے گا اور جو برائی لے کر آئے گا تو اسے اس کا بدلہ اس جیسا ہی ملے گا اور ان پر ظلم نہیں کیا جائے گا)۔

• ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة ۲: ۱۸۵] (تم میں جو ماہ رمضان پائے وہ اس کے روزے رکھے)۔

• ﴿وَمَا تَفْعَلُوا مِنْ خَيْرٍ يَعْلَمُهُ اللَّهُ﴾ [البقرة ۲: ۱۹۷] (جو کچھ تم اچھا عمل کرتے ہو اللہ تعالیٰ اسے جانتا ہے)۔

۱۔ ملاحظہ ہو: أصول السرخسی، فصل فی بیان الفاظ العموم ۱: ۵۷-۵۸

۲۔ من ذوی العقول کے لیے، ما غیر عاقل کے لیے، این، انی مکان یا جگہ، اور حتی اور ایان وقت کو ظاہر کرنے کے لیے آتے ہیں۔

• ﴿فَمَنْ يَعْمَلْ مِثْقَالَ ذَرَّةٍ خَيْرًا يَرَهُ. وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾

[الزلزال ۹۹: ۷-۸] (جو کوئی ذرہ بھرا اچھا عمل کرے گا وہ اسے دیکھ لے گا اور جو کوئی ذرہ بھرا برا عمل کرے گا وہ بھی دیکھ لے گا)۔

• ﴿أَيْنَمَا تَكُونُوا يُدْرِكْكُمُ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ﴾ [النساء ۴: ۷۸]

(جہاں کہیں تم ہو گے موت تمہیں آدبوچے گی خواہ تم مضبوط قلعوں میں ہو)۔

• وہ نکرہ جو نفی یا نہی کے سیاق و سباق میں وارد ہو۔ مثلاً: ﴿وَلَا تُصَلِّ عَلَىٰ أَحَدٍ مِنْهُمْ

مَاتَ أَبَدًا عَلَىٰ قَبْرِهِ﴾ [التوبة ۹: ۸۴] (ان [منافقین] میں سے کسی کی نماز جنازہ ہرگز نہ

پڑھیے)۔

حدیث نبوی ہے: لا وصیة لوارث (وارث کے حق میں وصیت نہیں کی جاسکتی)۔

یہاں وارث نکرہ ہے، لیکن نفی کے ساتھ آیا ہے اس لیے اس میں عموم ہے یعنی کسی بھی وارث کے حق میں وصیت درست نہیں۔ اسی طرح "وصیت" بھی نکرہ ہے اور نفی کے ساتھ آیا ہے۔ لفظ وصیت کا اطلاق جس امر پر بھی ہو گا وہ اس حکم میں داخل ہے یعنی وارث کے حق میں وصیت نافذ نہیں ہوگی۔ لا یقتل والد بولدہ (باپ کو بیٹے کے قصاص میں قتل نہیں کیا جائے گا)۔ یہاں بھی عموم ہے یعنی کسی باپ کو اس کے بیٹے کی وجہ سے بطور قصاص قتل نہیں کیا جائے گا۔

عام کا حکم

نصوص میں جب لفظ عام استعمال ہوتا ہے تو اپنے تمام افراد کو محیط ہوتا ہے، جیسے:

﴿كُلُّ نَفْسٍ ذَائِقَةُ الْمَوْتِ﴾ [آل عمران ۳: ۱۸۵] یہ حکم ہر ذی حیات کے لیے ہے، یا

حدیث میں ہے: کُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ (تم میں ہر فرد راعی ہے اور ہر ایک سے اس کی رعیت کے بارے میں باز پرس ہوگی)۔

عام کا حکم یہ ہے کہ اس میں تمام افراد شامل ہوتے ہیں، لہذا عام پر اس کے عموم کے ساتھ ہی عمل کیا جائے گا، جیسے: ﴿كُلُّ امْرِئٍ بِمَا كَسَبَ رَهِيْنٌ﴾ [الطور ۵۲: ۲۱] (ہر فرد اپنے کیے کا ذمہ دار ہے)۔ عام پر اس کے عموم کے ساتھ عمل کرنا ضروری ہے۔ اس لیے کہ عام کی دلالت اپنے مفہوم پر قطعی ہوتی ہے۔ قطعی ہونے کا مطلب یہ ہے کہ کسی دلیل کی بنیاد پر دوسرے معنی کا احتمال پیدا نہ ہو۔ مطلقاً احتمال کی نفی مراد نہیں ہے اور اگر کسی دلیل کے بغیر کسی دوسرے معنی کا احتمال پیدا ہو تو اس کا اعتبار نہیں کیا جائے گا، کیونکہ ایسے احتمال کی بنیاد کوئی دلیل نہیں ہے لہذا وہ معتبر نہیں ہے۔

عام میں تخصیص کی صورتیں

عام میں تخصیص کا احتمال ہوتا ہے، یہ تخصیص معقول اور مضبوط دلیل کے ذریعے ممکن ہے۔ عام میں مندرجہ ذیل طریقوں سے تخصیص کی جاتی ہے:

۱۔ کلام مفصل

کبھی تو نص میں ہی حکم عام کے ساتھ متصلاً تخصیص کر دی جاتی ہے، جیسے: ﴿فَمَنْ شَهِدَ مِنْكُمُ الشَّهْرَ فَلْيَصُمْهُ وَمَنْ كَانَ مَرِيضًا أَوْ عَلَى سَفَرٍ فَعِدَّةٌ مِنْ أَيَّامٍ أُخَرَ﴾ [البقرة ۲: ۱۸۵] (آپ لوگوں میں سے جو شخص بھی اس مہینے کو پائے اس کو لازم ہے کہ اس پورے مہینے کے روزے رکھے، اور جو کوئی مریض ہو یا سفر پر ہو تو وہ دوسرے دنوں میں روزوں کی تعداد پوری کرے)۔

۱۔ صحیح بخاری: باب ﴿قُوا أَنْفُسَكُمْ وَأَهْلِيكُمْ نَارًا﴾ | الترمذی: ۶ | حدیث ۵۱۸۸

اس آیت مبارکہ میں ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ [البقرة ۲: ۱۸۵] کے عموم میں سب ہی افراد داخل تھے لیکن بعد میں ساتھ ہی ﴿وَمَنْ كَانَ مَرِيضًا﴾ اور علی سفر آگیا تو اس کی رو سے مریض اور مسافر آیت کے عموم یعنی وجوب صیام سے نکل گئے۔

۲۔ کلام مستقل منفصل ضعیف جمع معہ الف لام استفراق

دوسری صورت یہ ہے کہ علیحدہ مستقل کلام کے ذریعے نص کے عموم سے کچھ افراد کو خارج کر دیا جائے۔ اس کی مثال یہ ہے: ﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرة ۲: ۲۲۸] یہاں الْمُطَلَّاتُ عام ہے، اس میں تمام طلاق یافتہ عورتیں داخل ہیں، چاہے ان سے زن و شوئی کا تعلق قائم ہوا ہو یا نہ بھی۔ لیکن قرآن حکیم کی ایک دوسری آیت کے ذریعے اس کے عموم سے ان عورتوں کو جن سے زن و شوئی کا تعلق قائم نہ ہوا ہو خارج کر دیا گیا ہے: ﴿يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾ [الاحزاب ۳۳: ۴۹] (اے ایمان والو! جب تم اہل ایمان خواتین سے نکاح کرو، پھر تم انہیں صحبت سے قبل ہی طلاق دے دو تو ان پر عدت گزارنا ضروری نہیں)۔

اسی نے موصولہ

ایک اور مثال قذف والی آیت ہے: ﴿وَالَّذِينَ يَرْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً وَلَا تَقْبَلُوا لَهُمْ شَهَادَةً أَبَدًا﴾ [النور ۲۴: ۴] (جو لوگ پاک باز عورتوں کو تہمت لگاتے ہیں پھر ان کے خلاف چار گواہ پیش نہیں کر سکتے، تو انہیں اسی (۸۰) کوڑے لگاؤ اور پھر کبھی ان کی گواہی قبول نہ کرو)۔

اس نص کے عموم میں تہمت لگانے والے تمام افراد شامل ہیں۔ اس آیت میں الذین عموم کے لیے ہے۔ لہذا اس کی رو سے حد قذف ہر قاذف پر لازم ہوگی، خواہ وہ شوہر ہو یا کوئی

اور۔ لیکن ایک دوسری آیت نے پہلی آیت کے عموم سے شوہر کو خارج کر کے آیت کو غیر ازواج کے لیے مخصوص کر دیا۔ دوسری آیت جس کی وجہ سے تخصیص پیدا ہوئی وہ یہ ہے:

﴿وَالَّذِينَ يَرْمُونَ أَزْوَاجَهُمْ وَلَمْ يَكُنْ لَهُمْ شُهَدَاءُ إِلَّا أَنْفُسُهُمْ فَشَهَادَةُ أَحَدِهِمْ أَرْبَعُ شَهَادَاتٍ بِاللَّهِ إِنَّهُ لَمِنَ الصَّادِقِينَ. وَالْخَامِسَةُ أَنَّ لَعْنَةَ اللَّهِ عَلَيْهِ إِنْ كَانَ مِنَ الْكَاذِبِينَ. وَيَدْرَأُ عَنْهَا الْعَذَابَ أَنْ تَشْهَدَ أَرْبَعُ شَهَادَاتٍ بِاللَّهِ إِنَّهُ لَمِنَ الْكَاذِبِينَ. وَالْخَامِسَةَ أَنَّ غَضَبَ اللَّهِ عَلَيْهَا إِنْ كَانَ مِنَ الصَّادِقِينَ﴾ [النور ۲۴: ۶-۹] (جو لوگ اپنی بیویوں پر الزام لگائیں اور ان کے پاس خود ان کے اپنے سوا دوسرا کوئی گواہ نہ ہو، تو ان میں ایک شخص کی شہادت یہ ہے کہ وہ چار مرتبہ اللہ کی قسم کھا کر گواہی دے کہ وہ اپنے الزام میں سچا ہے، اور پانچویں بار کہے کہ اس پر اللہ کی لعنت ہو اگر وہ اپنے الزام میں جھوٹا ہے۔ عورت کی سزا اس طرح ٹل سکتی ہے کہ وہ چار مرتبہ اللہ تعالیٰ کی قسم کھا کر شہادت دے کہ یہ شخص اپنے الزام میں جھوٹا ہے، اور پانچویں مرتبہ کہے کہ خود اس خاتون پر اللہ کا غضب نازل ہو اگر وہ اپنے الزام میں سچا ہو)۔

اس دوسری آیت کی وجہ سے پہلی نص کے عموم میں تخصیص پیدا ہوئی۔ لہذا پہلی نص کا حکم صرف غیر ازواج کے لیے ہو گا۔

س۔ تخصیص بالعقل

عقلی دلیل اگر بہت مضبوط ہو تو وہ بھی محض ہو سکتی ہے۔ خود شریعت نے تمام شرعی واجبات انہی لوگوں پر فرض کیے ہیں جو شرعاً مکلف ہیں، اور مکلف ہونے کی ایک شرط عقل بھی ہے۔ لہذا اس سے پتا چلتا ہے کہ شریعت عقل کا اعتبار کرتی ہے۔ اَقِمُوا الصَّلَاةَ اور اتوا الزکاة میں نماز قائم کرنے اور زکاة دینے کا حکم ہے لیکن اس حکم سے بچے، دیوانے اور مجنون لوگ مستثنیٰ ہیں۔

۴۔ تخصیص بالعرف

بسا اوقات عرف و عادت کی بنا پر بھی تخصیص ہو جاتی ہے۔ جیسے حدیث ہے نہی رسول اللہ صلی اللہ علیہ وسلم عن بیع الطعام بجنسہ متفاضلا (رسول اللہ صلی اللہ علیہ وسلم نے طعام (غلہ) کو اسی کی جنس کے بدلہ کمی بیشی کے ساتھ فروخت کرنے سے منع فرمایا)۔ اس حدیث میں طعام سے مراد وہ طعام (غلہ) ہے جو عہد رسالت کے عرف میں طعام کہلاتا تھا، گویا طعام کا مفہوم اس دور کے عرف سے متعین ہو گا۔

اگر کسی شخص نے وصیت کی کہ میرے مال میں سے ایک سواری خرید کر فلاں شخص کو دے دی جائے، تو سواری کا تعین عرف کے مطابق کیا جائے گا۔ العبرة بعموم اللفظ لا بخصوص السبب، یہ کلیہ فقہاء کے ہاں مشہور ہے، اس کا مطلب یہ ہے کہ عام کو عام ہی رکھا جائے گا، اگرچہ اس کے پس منظر میں کوئی خاص واقعہ یا سبب موجود ہو نص کا حکم عام ہی رہے گا اور جو واقعہ اس حکم کے نزول کا سبب بنا ہے اسے نظر انداز کر دیا جائے گا۔

عام "مخصوص منہ البعض" وہ عام ہے جس سے بعض افراد کی تخصیص کر دی گئی ہے۔ اس کا حکم یہ ہے کہ اس کے جو افراد تخصیص کے بعد باقی بچے ہیں ان پر نص کا حکم صادق آئے گا۔ لہذا اس پر عمل کرنا واجب ہو گا۔ العبرة بعموم اللفظ لا بخصوص السبب اس کا مفہوم یہ ہے کہ عام کو اپنے عموم پر باقی رکھا جائے گا اگرچہ اس کا ورود کسی خاص سبب یا معین واقعہ کی وجہ سے ہوا ہو۔

۵۔ تخصیص بالحس

حس بھی عموم کی محض ہو سکتی ہے، جیسے قرآن مجید کی آیت ہے: ﴿تُدَمِّرُ كُلَّ شَيْءٍ بِأَمْرِ رَبِّهَا﴾ [الأحقاف: ۲۵] (ہو ا اکھاڑ پھینکے گی اپنے رب کے حکم سے ہر چیز کو)۔ اس میں وہی چیزیں شامل ہوں گی جو ایسی ہو اسے اکھاڑ پھینکے جانے کے قابل ہوں گی۔

۶۔ تخصیص بالوصف

یعنی کسی وصف کی بنا پر تخصیص کرنا۔ قرآن مجید میں ہے: ﴿وَرَبَائِبُكُمُ اللَّائِي فِي حُجُورِكُمْ مِنْ نِسَائِكُمُ اللَّائِي دَخَلْتُمْ بِهِنَّ فَإِنْ لَمْ تَكُونُوا دَخَلْتُمْ بِهِنَّ فَلَا جُنَاحَ عَلَيْكُمْ﴾ [النساء: ۴: ۲۳] (تمہاری بیوی کی ان بیٹیوں سے بھی نکاح جائز نہیں جو تمہاری پرورش میں رہی ہیں اور جو تمہاری ان بیویوں سے ہیں جن سے تم نے صحبت کی ہے لیکن اگر ابھی تم نے ان بیویوں سے صحبت نہ کی ہو تو تم پر کوئی گناہ نہیں)۔

لہذا جن بیویوں کے ساتھ قربت نہ ہوئی ہو ان کی بیٹیاں اس میں داخل نہیں ہیں۔

۷۔ تخصیص بالشرط

شرط عموم کا محض بن سکتی ہے، جیسے قرآن مجید میں ہے: ﴿وَمَنْ لَمْ يَسْتَطِعْ مِنْكُمْ طَوْلًا أَنْ يَنْكِحَ الْمُحْصَنَاتِ الْمُؤْمِنَاتِ﴾ [النساء: ۴: ۲۵] (تم میں سے جو شخص پاک دامن مومن عورتوں سے نکاح کی قدرت نہ رکھے)۔

۸۔ تخصیص بالاستثناء

حرف استثناء سے بھی تخصیص ہو جاتی ہے، مثال کے طور پر قرآن مجید کی آیت ہے: ﴿إِلَّا أَنْ تَكُونَ تِجَارَةً حَاضِرَةً تُدِيرُوهَا﴾ [البقرة: ۲: ۲۸۲] (لہذا جو معاملہ قرض اور ادھار نہ ہو وہ کتابت سے مستثنیٰ ہے)۔ حالانکہ لین دین میں کتابت کرنے کا حکم ہے۔

۹۔ تخصیص بحروف الغایة

حروف انتہا الی اور حتی کے ساتھ تخصیص: ﴿فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ﴾ [المائدة: ۵: ۴] (اپنے چہروں اور ہاتھوں کو کہنیوں تک دھوؤ)۔ یہاں الی

تخصیص کے لیے ہے جس نے ہاتھ دھونے کے حکم کو کہنیوں سے نیچے تک خاص کر دیا۔ لہذا کہنیوں سے اوپر والا حصہ دھونے میں داخل نہیں ہے۔

خاص

کل لفظ وضع لمعنی واحد علی الانفراد (خاص وہ لفظ ہے جو انفرادی طور پر ایک معین معنی / مفہوم یا مسمیٰ معلوم کے لیے وضع کیا گیا ہو)۔ یہاں معنی معلوم یا مفہوم معین کی قید اس لیے لگائی گئی ہے تاکہ غیر معین خارج ہو جائے۔ اگر معنی معلوم و متعین نہ ہو تو پھر وہ مشترک کہلائے گا۔ انفرادی کی قید سے عام خارج ہو گیا۔ خاص کی تین قسمیں ہیں: خاص شخصی: جیسے اسما اور اعلام، مثلاً زید، عائشہ، لاہور وغیرہ۔

خاص نوعی: معنی کے لحاظ سے کسی خاص نوع کا ذکر مقصود ہوتا ہے جیسے رجل صرف مردوں کے لیے خاص ہے۔ یا امرأة عورتوں کے لیے مخصوص ہے۔

خاص جنسی: کسی ایک جنس کے لیے خاص ہو جیسے انسان، اس سے مراد حیوان ناطق ہے۔ حیوان کی دیگر اقسام خارج ہو گئیں۔

خاص نوعی اور خاص جنسی، خاص ہی میں داخل ہیں اس لیے کہ نوع اور جنس کی صورت میں لفظ سے ایک ہی مفہوم و معنی مراد ہوتے ہیں۔ لفظ خاص ایک ہی معنی کے لیے ہے۔ اگرچہ خارج میں اس کے افراد زیادہ ہوں یا خارج میں اس کے افراد نہ ہوں۔ جیسے رجل ایک ہی معنی کے لیے یہ لفظ وضع کیا گیا ہے۔ اس کا اطلاق اس فرد پر ہوتا ہے جو مذکر ہو اور بچپن کی حدود سے تجاوز کر کے بلوغ کی حد میں شامل ہو گیا ہو۔ اسی طرح نوع جنسی مثلاً انسان ایک ہی معنی کے لیے وضع کیا گیا ہے اور وہ ہے حیوان ناطق۔

خاص کی مندرجہ بالا تعریف کی رو سے تمام اعداد خاص میں ہی شمار ہوتے ہیں۔ جیسے أحد، عشر، ثلاثین، مائة، ان سب کا شمار خاص نوعی میں ہوتا ہے۔

خاص کا حکم

خاص اپنے مفہوم میں خود واضح ہوتا ہے۔ اس میں کوئی ابہام یا اشکال نہیں ہوتا۔ اس لیے اس کی دلالت اپنے مفہوم پر قطعی ہوتی ہے، لہذا اس پر عمل کرنا یقیناً واجب ہے۔ خاص کسی تفسیری بیان یا وضاحت کا محتاج نہیں ہوتا، جیسے: ﴿فَمَنْ لَمْ يَجِدْ مِنْكُمْ فَصِيَامُ ثَلَاثَةِ أَيَّامٍ﴾ [المائدہ: ۵: ۸۹] (جو اس کی استطاعت نہ رکھتا ہو وہ تین دن کے روزے رکھے)۔

یہاں لفظ ثلاثہ خاص ہے اور اس کی دلالت اپنے مفہوم پر قطعی ہے۔ لہذا تین دن کے روزے لازم ہوئے۔ اس تین کے عدد میں کمی کی گنجائش ہے نہ زیادتی کی۔ یا ﴿فَاجْلِدُوهُمْ ثَمَانِينَ جَلْدَةً﴾ [النور: ۲۴: ۴] (زاتی کو اسی کوڑے لگاؤ)۔ یہاں اسی کے عدد میں کمی بیشی کی گنجائش نہیں ہے۔

حدیث نبوی ہے: فی کل أربعین شاةً شاةً (بکریوں، بھیڑوں میں زکاۃ کا نصاب چالیس بکریاں مقرر ہیں۔ ان میں سے ایک بکری بطور زکاۃ ادا کرنا ہوگی)۔ أربعین میں کمی بیشی کی گنجائش نہیں۔

﴿وَالْمُطَلَّاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرة: ۲: ۲۲] (جن عورتوں کو طلاق دی گئی ہو وہ تین مرتبہ ایام ماہوار آنے تک اپنے آپ کو روکے رکھیں)۔ اس آیت میں ان خواتین کی عدت بیان کی گئی ہے جو بالغ ہوں اور خاوندوں سے ان کی قربت بھی ہو چکی ہو مگر حاملہ نہ ہوں تو ان کی عدت تین قروء ہے۔ حنفی فقہاء قروء سے مراد حیض لیتے ہیں۔ شافعیہ قروء سے طہر مراد لیتے ہیں۔ حنفیہ کا استدلال یہ ہے کہ لفظ ثلاثہ خاص ہے۔ اس کا اطلاق تین کے عدد پر ہوتا ہے نہ کم پر نہ زیادہ پر۔ یہ لفظ اپنی مراد اور معنی میں قطعی ہے۔ لہذا وجوب عدت تین قروء ہے؛ تین پر اطلاق اسی وقت ہو گا جب اس سے مراد حیض لیا جائے۔

اگر قُرُوء سے مراد طہر لیا جائے تو پھر عدت کی مدت یا کم ہوگی یا زیادہ، پورے تین نہیں ہوگی۔ نص کا مقتضی یہ ہے کہ عدت تین قُرُوء ہو، نہ کم نہ زیادہ۔

مطلق

مطلق سے مراد وہ لفظ ہے جو اپنے مدلول پر دلالت کرتا ہو، اور اس کا مدلول پوری جنس میں پھیلا ہوا ہو لیکن اس کے ساتھ کوئی وصف یا قید نہ ہو۔ (لفظ کی دلالت فرد یا افراد غیر معینہ پر بغیر کسی لفظی قید کے ہو۔ جیسے رجل یا رجال۔ کتاب یا کتب۔ دیگر الفاظ میں اس طرح کہا جاسکتا ہے کہ مطلق وہ لفظ ہے جو واحد، جمع یا کسی وصف کے بغیر اپنے مدلول پر دلالت کرتا ہو، جیسے: ﴿تَحْرِيرُ رَقَبَةٍ﴾ [المجادلہ: ۵۸: ۳] کفارہ ظہار میں کسی بھی غلام کو آزاد کرنا کافی ہے، مومن غلام ہو یا غیر مومن۔

مطلق کا حکم

مطلق کا حکم یہ ہے کہ اسے مطلق ہی رکھا جائے گا اور اس کے اطلاق کے ساتھ ہی عمل کیا جائے گا۔ مطلق کی دلالت اپنے مدلول پر قطعی ہوتی ہے۔ لہذا نص کا حکم اپنے مدلول کے لیے ثابت ہوگا۔ اس لیے کہ مطلق خاص کی ایک قسم ہے۔

• ﴿وَالَّذِينَ يُظَاهِرُونَ مِنْ نِسَائِهِمْ ثُمَّ يَعُودُونَ لِمَا قَالُوا فَتَحْرِيرُ رَقَبَةٍ مِنْ قَبْلِ أَنْ يَتَمَاسَّا﴾ [المجادلہ: ۵۸: ۳] اس آیت میں لفظ رقبہ مطلق ہے۔ یہاں کوئی شرط یا وصف بیان نہیں ہوا۔ لہذا مظاہر (ظہار کرنے والا) کفارے میں جو بھی غلام آزاد کر دے کفارہ ادا ہو جائے گا۔ غلام چھوٹا ہو یا بڑا، مسلمان ہو یا غیر مسلم۔

حنفیہ کے نزدیک اگر کتاب اللہ کے مطلق پر عمل ممکن ہو تو اسے خبر واحد اور قیاس کے ذریعے مقید نہیں کر سکتے۔ امام شافعی کے نزدیک کتاب اللہ کے مطلق کو خبر واحد کے ذریعے

مقید کیا جاسکتا ہے۔ مثلاً ﴿فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلَكُمْ إِلَى الْكَعْبَيْنِ﴾ [المائدة: ۵: ۶] (اپنے چہروں کو دھولو اور ہاتھوں کو کہنیوں تک دھوؤ اور سر کا مسح کرو اور پاؤں کو ٹخنوں تک دھوؤ)۔

یہ نص مطلق ہے لہذا منہ، ہاتھ، پاؤں دھونے اور سر کا مسح کرنے سے وضو مکمل ہو جاتا ہے۔ اس کے لیے نیت شرط نہیں، نہ ہی بسم اللہ کا پڑھنا شرط ہے، لیکن حنفیہ حتی الامکان تطبیق کی کوشش کرتے ہیں تاکہ نص قرآن اور خبر واحد دونوں پر عمل ہو جائے۔ لہذا حنفیہ نیت و بسم اللہ اور ترتیب وغیرہ کو شرط یا فرض تو قرار نہیں دیتے لیکن ان کے نزدیک یہ سنت ہے کہ بسم اللہ بھی پڑھے اور نیت بھی کرے اور باقاعدہ ترتیب کے ساتھ وضو کرے۔

اسی طرح ﴿الزَّانِيَةُ وَالزَّانِي فَاجْلِدُوا كُلَّ وَاحِدٍ مِّنْهُمَا مِائَةَ جَلْدَةٍ﴾ [النور: ۲۴: ۲] (زنا کرنے والے مرد اور عورت ہر ایک کو سو کوڑے لگاؤ)۔ اس آیت میں ﴿مِائَةَ جَلْدَةٍ﴾ زنا کی سزا بیان کی گئی ہے۔ لہذا خبر واحد البکر بالبکر مائة جلدہ و تغریب عام کی بنیاد پر نص قرآنی میں اضافہ نہیں کیا جاسکتا۔ سزا سو کوڑے ہی مقرر ہے۔ البتہ حنفیہ آیت قرآنی اور خبر واحد میں اس طرح تطبیق کرتے ہیں کہ اصل سزا تو مائة جلدہ ہی ہے۔ البتہ اگر قاضی مناسب سمجھے تو وہ بطور تعزیر جلا وطن بھی کر سکتا ہے۔ اس طرح سو کوڑوں کی سزا بطور حد نص کی وجہ سے نافذ ہوگی اور سال بھر جلا وطنی کی تعزیر خبر واحد کی بنا پر دی جاسکتی ہے، یہ سزا قاضی کی صواب دید پر ہے۔

● مطلق کی ایک اور مثال یہ ہے: ﴿وَالَّذِينَ يُتَوَفَّوْنَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا﴾ [البقرة: ۲: ۲۳۴] (جو لوگ تم میں سے وفات پا جائیں اور بیویاں پیچھے چھوڑ جائیں تو وہ خواتین چار ماہ دس دن انتظار کریں گی)۔

اس آیت میں لفظ **أَزْوَاجًا** مطلق ہے۔ لہذا یہ مطلق ہی رہے گا اور ہر خاتون جس کے شوہر کا انتقال ہو جائے چار ماہ دس دن کی عدت گزارے گی خواہ وہ مدخول بہا ہو یا غیر مدخول بہا۔

البتہ اگر مضبوط دلیل ہو تو مطلق کو مقید کیا جاسکتا ہے، جیسے تقسیم وراثت والی آیت میں ہے: ﴿مَنْ بَعْدَ وَصِيَّةٍ يُوصِي بِهَا أَوْ دَيْنٍ﴾ [النساء ۴: ۱۱] (یہ وراثت کی تقسیم اس وقت ہوگی جب میت کی وصیت پوری کر دی جائے اور جو قرضہ اس کے ذمہ ہو وہ ادا کر دیا جائے)۔ اس آیت میں وصیت کا لفظ مطلق ہے۔ یہاں کسی مقدار وغیرہ کی قید نہیں ہے۔ لہذا اس آیت کی رو سے وصیت کرنے والے کے لیے جائز ہے کہ وہ جس قدر مال کی وصیت کرنا چاہے کر سکتا ہے لیکن اس آیت کو حدیث مشہور کے ذریعہ مقید کیا گیا ہے۔ سعد بن ابی وقاص رضی اللہ عنہ کی روایت ہے کہ انہیں رسول اللہ ﷺ نے تہائی مال سے زیادہ کی وصیت سے منع فرمایا۔ سنت مشہورہ کے ذریعہ قرآن کریم کے مطلق کو مقید کیا جاسکتا ہے۔

مطلق کے بارے میں قاعدہ یہ ہے: **إجراء المطلق على إطلاقه** (یعنی مطلق کو

مطلق ہی رکھا جائے گا)۔ لہذا کسی قید یا شرط کا اضافہ اس اصل کے خلاف ہوگا۔ البتہ اگر کوئی معقول دلیل موجود ہو تو اس پر غور کیا جاسکتا ہے۔ اگر دلیل واقعی مضبوط ہو تو اس کو قبول بھی کیا جاسکتا ہے۔ جیسا کہ وصیت کی مثال اوپر گزر چکی ہے۔ ایک دوسری مثال یہ ہے: ﴿كُتِبَ عَلَيْكُمُ الْقِصَاصُ فِي الْقَتْلِ﴾ [البقرة ۲: ۱۷۸] (تم پر مقتولوں کے بارے میں قصاص فرض کر دیا گیا ہے)۔ مگر رسول اللہ ﷺ کی حدیث ہے کہ باپ کو بیٹے کے قصاص میں قتل نہیں کیا جائے گا۔

جو غور بلوئی سے متعلق نہ ہو۔

مقید

وہ لفظ ہے جو اپنی جنس میں پھیلے ہوئے مفہوم کے ساتھ کوئی شرط یا وصف بھی رکھتا ہو۔ مطلق اور مقید میں اس لحاظ سے فرق واضح ہو جاتا ہے کہ مطلق کا تعلق مجرد ذات سے ہوتا ہے، قطع نظر اس کی صفات اور شرائط کے جبکہ مقید کا تعلق ذات اور صفت دونوں کے ساتھ ہوتا ہے۔

مقید کا حکم

مقید کا یہ حکم ہے کہ اس پر شرط یا قید کے ساتھ عمل کیا جائے گا۔ شرط یا قید کو بغیر کسی دلیل کے ختم نہیں کیا جاسکتا جیسے: ﴿وَرَبَّائِبُكُمُ اللَّائِي فِي حُجُورِكُمْ مِّنْ نِّسَائِكُمُ اللَّائِي دَخَلْتُمْ بِهِنَّ﴾ [النساء: ۲۳] (تمہاری گود میں پرورش پانے والی وہ لڑکیاں جو تمہاری ان بیویوں سے ہوں جن سے تمہارا تعلق زن و شوئی ہو چکا ہے) (تم پر حرام کر دی گئی ہیں)۔

اس آیت میں مِّنْ نِّسَائِكُمُ مطلق ہے لیکن اس کے ساتھ دَخَلْتُمْ بِهِنَّ کی شرط لگا کر اسے مقید کر دیا گیا ہے۔ لہذا ربائب محض عقد نکاح کی وجہ سے حرام نہیں ہوں گی بلکہ صرف وہ ربیبہ محرمات میں سے ہوگی جس کی والدہ سے نکاح بھی کیا ہو اور صحبت بھی کی ہو۔

کفارہ ظہار کے بارے میں نص ہے: ﴿فَمَنْ لَمْ يَجِدْ فَصِيَامُ شَهْرَيْنِ مُتَتَابِعَيْنِ مِنْ قَبْلِ أَنْ يَتَمَّاسَا﴾ [المجادلہ: ۵۸: ۴] اس آیت میں دو ماہ کے روزوں کو متتابعین کے ساتھ مقید کر دیا ہے۔ لہذا مسلسل دو ماہ کے روزے رکھنا ضروری ہوں گے۔

قتل خطا کے کفارہ کے بارے میں ارشاد ہے: ﴿فَتَحْرِيرُ رَقَبَةٍ مُّؤْمِنَةٍ﴾ [النساء: ۴: ۹۲] یہاں رَقَبَةٍ کی صفت مُؤْمِنَةٍ آئی ہے۔ لہذا اس صفت کے ساتھ ہی عمل کرنا ہوگا۔ قرآن کریم کی عائد کردہ اس قید کو ختم نہیں کیا جاسکتا۔

مطلق سے مقید مراد لینا

مطلق اور مقید کے حکموں کے بارے میں یہ واضح ہے کہ اگر ان دونوں کے حکم علیحدہ علیحدہ ثابت ہیں تو اسی طرح ان پر عمل کیا جائے گا۔ یعنی مطلق سے جو حکم ثابت ہے اس پر عمل کرنا واجب ہے اور مقید سے جو حکم ثابت ہے اس پر بھی عمل کرنا واجب ہے۔

لیکن اگر مطلق اور مقید کے الگ الگ حکم نہ ہوں بلکہ وہ دونوں ایک ہی حکم میں جمع ہوں تو اس صورت میں مطلق کو مقید پر محمول کرنے کے بارے میں فقہاء کی آرا مندرجہ ذیل ہیں:

اتفاق کی صورتیں

مندرجہ ذیل تین صورتوں پر فقہاء کا اتفاق ہے:

۱۔ اگر مطلق اور مقید حکم و سبب میں دونوں جگہ ایک ہوں تو ایسی صورت میں مطلق کو مقید پر محمول کیا جائے گا۔ مثال کے طور پر قرآن مجید کی اس آیت: ﴿حُرِّمَتْ عَلَيْكُمُ الْمَيْتَةُ وَالْدَّمُ وَالْحَمُّ الْخِنْزِيرِ﴾ [المائدة: ۵: ۳] (تم پر مردار، خون اور خنزیر کا گوشت حرام ہے)۔ اس آیت میں دم (یعنی خون) مطلق ہے کسی قید یا وصف کے بغیر ہے۔ قرآن مجید میں دوسری جگہ فرمایا: ﴿قُلْ لَا أَجِدُ فِي مَا أُوحِيَ إِلَيَّ مُحَرَّمًا عَلَى طَاعِمٍ يَطْعَمُهُ إِلَّا أَنْ يَكُونَ مَيْتَةً أَوْ دَمًا مَسْفُوحًا﴾ [الانعام: ۶: ۱۴۵] (آپ کہہ دیجیے کہ جو مجھ پر وحی ہوئی ہے اس میں کھانے والے پر بس یہی چیزیں حرام پاتا ہوں مردار یا بہتا ہوا خون)۔

اس دوسری آیت میں دم پر مسفوح (بہتا ہوا خون) کی قید ہے۔ دونوں آیات میں حکم ایک ہے یعنی حرام ہے اور سبب بھی ایک ہے یعنی خون کا بہتا ہوا ہونا، لہذا یہاں مطلق کو مقید پر محمول کیا جائے گا۔ اور بہتا ہوا خون حرام ہے۔ جو خون بہتا نہ ہو وہ پاک ہے جیسے کلیجی، تلی۔

۲۔ اگر مطلق اور مقید دونوں حکم اور سبب میں مختلف ہوں تو ایسی صورت میں مطلق کو مقید پر محمول نہیں کیا جائے گا۔ مثال: ﴿السَّارِقُ وَالسَّارِقَةُ فَاقْطَعُوا أَيْدِيَهُمَا﴾ [المائدة: ۵: ۳۸] (چور مرد اور عورت دونوں کے ہاتھ کاٹ دو)۔

اس آیت میں لفظ اَيْدِي مطلق ہے اس کے ساتھ کوئی قید یا وصف نہیں ہے۔ دوسری جگہ ہے: ﴿يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ﴾ [المائدة: ۵: ۶] (اے ایمان والو! جب تم نماز کا ارادہ کرو تو اپنے چہروں اور ہاتھوں کو کہنیوں تک دھو)۔ ایک دوسری آیت میں اَيْدِيكُمْ کا لفظ إِلَى الْمَرَافِقِ کی قید کے ساتھ ہے یعنی ہاتھوں کو کہنیوں تک دھو۔

یہاں مطلق اور مقید دونوں حکم اور سبب میں مختلف ہیں۔ پہلی آیت میں چور کے ہاتھ کاٹنے کا حکم ہے اور سبب چوری ہے جبکہ دوسری آیت میں ہاتھوں کو دھونے کا حکم ہے اور سبب نماز کا ارادہ ہے لہذا مطلق کو مقید پر محمول نہیں کیا جائے گا۔

۳۔ اگر مطلق اور مقید دونوں کا سبب ایک ہو لیکن حکم علیحدہ علیحدہ ہوں تو ایسی صورت میں بھی مطلق سے مقید مراد نہیں لیا جائے گا مثلاً آیت قرآنی ہے: ﴿فَاغْسِلُوا وُجُوهَكُمْ وَأَيْدِيَكُمْ إِلَى الْمَرَافِقِ﴾ [المائدة: ۵: ۶] اس آیت میں لفظ اَيْدِيكُمْ مقید ہے اور اس کی قید إِلَى الْمَرَافِقِ ہے۔ دوسری آیت ہے: ﴿فَامْسَحُوا بِوُجُوهِكُمْ وَأَيْدِيكُمْ مِنْهُ﴾ [المائدة: ۵: ۶] اس آیت میں لفظ اَيْدِيكُمْ مطلق ہے لیکن دونوں کا حکم مختلف ہے۔ پہلی آیت میں مقید کا حکم دھونے کا ہے اور دوسری آیت میں مطلق کا حکم مسح کا ہے۔ لیکن سبب حکم ایک ہی ہے یعنی بے وضو ہونے کی حالت میں وضو کا ارادہ کرنا۔ اس صورت میں مطلق سے مقید مراد نہیں لیا جائے گا، بلکہ ہر ایک پر اپنی اپنی جگہ عمل کیا جائے گا۔

اختلاف کی صورت

مندرجہ ذیل صورت میں مطلق سے مقید مراد لینے پر فقہاء کا اختلاف ہے؛ اگر مطلق اور مقید حکم میں ایک اور سبب حکم میں مختلف ہوں۔ مثال: کفارہ ظہار کے بارے میں آیت ہے: ﴿فَتَحْرِيرُ رَقَبَةٍ﴾ [المجادلہ: ۵۸: ۳] (ایک غلام آزاد کرنا ہے)۔ اس آیت میں لفظ رَقَبَةٍ غلام کے بارے میں مطلق ہے۔

کفارہ قتل کے بارے میں آیت ہے: ﴿فَتَحْرِيرُ رَقَبَةٍ مُؤْمِنَةٍ﴾ [النساء: ۴: ۹۲] (ایک مومن غلام آزاد کرنا ہے)۔ اس آیت میں لفظ رَقَبَةٍ کی قید مُؤْمِنَةٍ ہے۔

مندرجہ بالا دونوں آیات میں حکم ایک ہے یعنی غلام آزاد کرنا۔ جبکہ اسباب مختلف ہیں۔ پہلی آیت کے حکم میں سبب اپنی کہی ہوئی بات سے پھر جانا اور دوسری آیت میں سبب حکم قتل ہے۔ ایسی صورت میں حنفیہ کے نزدیک مطلق سے مقید مراد نہیں لیا جائے گا، جبکہ جمہور فقہاء کے نزدیک مطلق سے مقید مراد ہو گا اور دونوں صورتوں میں مومن غلام آزاد کیا جائے گا۔

خاص کی قسمیں

خاص کی مزید دو قسمیں ہیں: امر اور نہی

۱۔ امر

امر بھی خاص کی اقسام میں سے ایک قسم ہے، اور اصطلاحاً امر سے مراد وہ لفظ ہے جس کے ذریعہ کسی برتر و اعلیٰ کی جانب سے کسی کام کا لزومی طور پر مطالبہ کیا جائے۔ امر کے صیغوں کے علاوہ وہ تمام الفاظ اس میں شامل ہیں جو یہ مفہوم ادا کرتے ہوں یا جن سے یہ مقصود حاصل ہوتا ہو، اس میں امر حاضر، غائب یا اسم فعل جو امر کے معنی میں ہو سب شامل ہیں۔

فعل امر وجوب کے لیے آتا ہے، جیسے: ﴿وَأَقِيمُوا الصَّلَاةَ وَآتُوا الزَّكَاةَ وَارْكَعُوا
 مَعَ الرَّائِعِينَ﴾ [البقرة ۲: ۴۳] (نماز قائم کرو اور زکاۃ ادا کرو اور جھکنے والوں کے ساتھ مل
 کر (اللہ تعالیٰ کے سامنے) جھک جاؤ)۔ یا ﴿لِيُنْفِقْ ذُو سَعَةٍ مِّنْ سَعَتِهِ﴾ [الطلاق ۶۵: ۷]
 (صاحب وسعت اپنی وسعت کے مطابق خرچ کرے)۔ وجوب کے علاوہ دوسرے معنی بھی
 مراد ہو سکتے ہیں جیسے ﴿وَإِذَا حَلَلْتُمْ فَاصْطَادُوا﴾ [المائدة ۵: ۲] (جب تم احرام اتار دو
 تو پھر شکار کر سکتے ہو)۔ یہاں اصطادوا امر کا صیغہ ہے لیکن اباحت کے لیے استعمال ہوا ہے،
 یا مثلاً بندہ اپنے رب سے کہے رب اغفر وارحم (اے میرے رب میری مغفرت فرما اور
 مجھ پر رحم فرما)، تو یہ دعا اور التماس کے لیے ہو گا۔

۲۔ نہی

نہی امر کی ضد ہے، فقہی اصطلاح میں برتری کی بنیاد پر کسی کام کو لازمی طور پر ترک
 کرنے کا مطالبہ ^{نہیں} کہلاتا۔ اس کے لیے نہی کے تمام صیغے اور حرمت و ممانعت پر دلالت
 کرنے والے الفاظ استعمال ہوتے ہیں، مثلاً: ﴿وَلَا تَقْرُبُوا الزِّنَا﴾ [الاسراء ۱۷: ۳۲] (زنا
 کے قریب بھی نہ پھلو)۔ ﴿وَلَا تَأْكُلُوا أَمْوَالَكُم بَيْنَكُم بِالْبَاطِلِ﴾ [البقرة ۲: ۱۸۸]
 (ایک دوسرے کا مال ناحق نہ کھاؤ)۔ یا ﴿حُرِّمَتْ عَلَيْكُمُ الْمَيْتَةُ﴾ [المائدة ۵: ۳] (مردار
 تم پر حرام کر دیا گیا ہے)۔ ﴿وَذَرُوا ظَاهِرَ الْإِثْمِ وَبَاطِنَهُ﴾ [الانعام ۶: ۱۲۰] (ظاہری
 اور پوشیدہ ہر طرح کا گناہ ترک کر دو)۔ نہی کا حکم یہ ہے کہ اس سے حرمت و ممانعت ثابت
 ہوتی ہے، لہذا اس امر کا ترک کرنا واجب ہوتا ہے البتہ قرآن موجود ہوں تو حرمت کی بجائے
 کراہت بھی ثابت ہوتی ہے۔

مشترک

وہ لفظ ہے جو دو یا دو سے زیادہ مختلف الحقیقت معانی کے لیے وضع کیا گیا ہو، جیسے لفظ قرء

حیض اور طہر دونوں معنوں کے لیے استعمال ہوتا ہے۔ یا لفظ جاریۃ باندی کے لیے بھی

استعمال ہوتا ہے اور کشتی کے لیے بھی۔ یا لفظ مشتری خریدار کو بھی کہا جاتا ہے اور آسمان کا

ایک ستارہ بھی مشتری کہلاتا ہے۔ یا لفظ عین جو دو سے زیادہ مفہوم ادا کرنے کے لیے استعمال

ہوتا ہے۔ عین کے معنی آنکھ، چشمہ (پانی کا)، جاسوس اور خرید و فروخت کی اشیاء وغیرہ، یہ لفظ

ان میں سے ہر معنی کے لیے حقیقتاً استعمال ہوتا ہے۔

مشترک کا حکم

جب کوئی مشترک لفظ نص میں استعمال ہو تو اس کا حکم یہ ہے کہ اس لفظ اور عبارت میں

غور و فکر کیا جائے گا۔ اگر لفظ لغوی معنی اور شرعی اصطلاح دونوں میں مشترک ہے تو اس

صورت میں شرعی اصطلاحی معنی مراد لیا جائے گا، لغوی معنی ترک کر دیا جائے گا۔ جیسے

﴿اقیموا الصلوٰۃ﴾ یہاں صلاۃ کا شرعی و اصطلاحی معنی مراد ہے۔ اسی طرح ﴿آتوا

الزکوٰۃ﴾ یہاں زکوٰۃ کا لغوی مفہوم مراد نہیں بلکہ شرعی اصطلاح میں زکوٰۃ کا مفہوم مقرر

ہے وہی مراد ہے اور اگر لغوی اعتبار سے لفظ دو یا دو سے زیادہ معانی ^{میں} مشترک ہو تو ان میں سے

ایک معنی کا تعین دلیل کی بنا پر کیا جائے گا۔ بیک وقت دو یا دو سے زیادہ معانی مراد نہیں لیے

جاسکتے۔ جیسے ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرہ ۲: ۲۲۸]۔ اس

آیت میں لفظ قرء یا حیض کے معنی میں استعمال ہو گا یا طہر کے معنی میں۔ یہاں فقیہ کو غور و فکر

کرنا ضروری ہے تاکہ وہ شارع کی مراد کو دلیل کے ساتھ سمجھ سکے۔

اس آیت میں لفظ قُرْوٰء کا معنی حنفیہ کے نزدیک حیض ہے۔ ان کی دلیل یہ ہے کہ لفظ ثَلَاثَةٌ خاص ہے (جیسے پہلے ذکر کیا گیا) اور اس کی دلالت اپنے مفہوم پر واضح ہے۔ اس لیے کہ تین کا عدد قطعی ہے۔ لہذا عدت کی مدت تین قُرْوٰء ہی ہوگی، نہ اس سے کم ہوگی نہ زیادہ اور تین پر عمل اسی صورت میں ممکن ہے جب قُرْوٰء سے مراد حیض لیا جائے۔ اگر اس سے مراد طہر لیا جائے تو پھر ٹھیک ٹھیک تین پر عمل ممکن نہیں۔ اس لیے کہ شوہر اپنی بیوی کو حالت طہر میں ہی طلاق دے سکتا ہے۔ حیض کی حالت میں طلاق دینا جائز نہیں۔ لہذا جس طہر میں اس نے طلاق دی ہے اس کا کچھ حصہ تو گزر چکا ہوگا اور کچھ باقی ہوگا، اگر باقی کو ایک شمار کیا جائے اور اس کے بعد مزید دو طہر شمار کیے جائیں تو حقیقتاً ڈھائی یا سوادو طہر ہوں گے، تین نہیں ہو سکتے۔ اگر اس طہر کو جس میں طلاق ملی تھی اس کے گزرنے کے بعد تین طہر شمار کیے جائیں تو وہ پہلے طہر کے بقیہ حصہ کے ساتھ مل کر سواتین یا ساڑھے تین ہو جائیں گے۔ پورے تین نہیں ہوں گے جبکہ شارع نے ثَلَاثَةٌ قُرْوٰء کہہ کر تین کا تعین کیا ہے۔ لہذا تین پر عمل ضروری ہے۔

وَقُلْ رَبِّ زِدْنِي عِلْمًا

عام اور مشترک میں فرق

۱۔ عام میں لفظ ایک ہی مرتبہ کئی معنوں کے لیے وضع ہوتا ہے اور مشترک میں لفظ ہر معنی کے لیے علیحدہ علیحدہ وضع ہوتا ہے۔

۲۔ عام بیک وقت کئی معنوں میں شامل ہوتا ہے اور مشترک سے بالعموم ایک وقت میں ایک ہی معنی مراد لیا جاتا ہے۔

موئل

مشترک کے مختلف معانی میں سے کسی ایک معنی کو کسی دلیل یا غالب رائے مثلاً خبر واحد، قرینہ، سیاق و سباق، لفظ میں غور و فکر اور مجتہد کے اجتہاد وغیرہ کی بنا پر ترجیح دی جائے تو

وہ مؤول کہلائے گا۔ یہاں دلیل سے مراد دلیل ظنی ہے۔ اس لیے کہ اگر دلیل قطعی کی بنا پر ایک مفہوم متعین کیا جائے تو وہ مفسر کہلائے گا۔ چنانچہ اس آیت ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ میں حنفیہ نے جب ایک دلیل کی بنا پر قُرُوءِ کے معنی حیض متعین کر لیے تو اب یہ لفظ مؤول ہے۔ امام شافعیؒ کے نزدیک بھی یہ لفظ مؤول ہو گیا۔ اس لیے کہ انہوں نے اس کا معنی طہر متعین کر لیا۔ جب تک کسی ایک معنی کا تعین نہیں کیا گیا تھا یہ لفظ مشترک تھا لیکن جب ایک معنی کا تعین کر لیا گیا تو یہ لفظ مؤول قرار پایا۔

امام بزدوی کے نزدیک مشترک کے مختلف معانی میں سے کسی ایک معنی کو کسی ایسی دلیل کے ذریعہ متعین کر لینا جو دلیل قطعی نہ ہو، تاویل کہلاتا ہے۔ تاویل کے بعد وہ لفظ مؤول کہلائے گا۔ صاحب المیزان کا کہنا یہ ہے کہ خفی، مشکل، مشترک اور مجمل کا اشکال جب کسی غیر قطعی یا ظنی دلیل سے دور ہو تو وہ مؤول کہلاتا ہے۔^۱

حنفیہ کے نزدیک ظاہر اور نص میں عجمی تاویل کا احتمال ہوتا ہے۔ ان میں موجود بعض احتمالات کا کسی دلیل کی بنیاد پر تعین کر لیا جائے تو یہ بھی مؤول کہلائیں گے۔^۲

مؤول کا حکم

مؤول کا حکم یہ ہے کہ اس پر عمل کرنا چاہیے لیکن اس کا مفہوم قطعی نہیں بلکہ ظنی ہوتا

ہے۔

۱- دلالة الكتاب والسنة على الأحكام، ص ۴۴۱

۲- ایضاً، ص ۴۴۱-۴۴۲

مرادی معنی کے لحاظ سے لفظ کی اقسام

حقیقت - مجاز - صریح - کنایہ

مرادی معنی کی تعیین کے لحاظ سے لفظ کی مزید چار قسمیں ہیں؛ حقیقت، مجاز، صریح اور کنایہ۔ ذیل میں ہر ایک کی تفصیل ذکر کی جاتی ہے:

حقیقت

حقیقت وہ لفظ ہے جو کسی شے کے لیے لغت میں وضع کیا گیا ہو یا جب لفظ اس مفہوم پر دلالت کرے جس کے لیے وہ اصلاً لغت میں وضع کیا گیا ہو تو اسے حقیقت سے تعبیر کیا جائے گا۔ جیسے السماء آسمان کے لیے یا البحر سمندر کے لیے وضع کیا گیا ہے۔

حقیقت کی اقسام

حقیقت کی درج ذیل تین قسمیں ہیں:

۱۔ حقیقت لغویہ یا حقیقت وضعیہ: وہ یہ ہے کہ لفظ بول کر اس کے لغوی معنی ہی مراد لیے جائیں، جیسے اُسد بول کر وہی جانور مراد لیا جائے جس کے لیے لغت میں یہ لفظ وضع کیا گیا ہے۔

۲۔ حقیقت شرعیہ: اگر کسی لفظ کو شریعت نے کوئی خاص مفہوم دے دیا ہے اور وہ اس مفہوم میں استعمال ہونے لگا ہے تو اسے حقیقت شرعیہ کہا جائے گا۔ جیسے الصلاة، الزکاة، الإیمان، الإسلام، الزواج، الطلاق وغیرہ اپنے مخصوص شرعی مفہوم میں استعمال ہوتے ہیں، ان کے لغوی معنی متروک ہیں۔

۳۔ حقیقت عرفیہ: لفظ کا جو مفہوم عرف عام میں متعین کیا گیا ہو، یا لفظ کو اس مفہوم میں استعمال کیا جائے جس مفہوم میں وہ عرف میں استعمال ہونے لگا ہو، جیسے لفظ سیارۃ عربی میں قافلے کو کہا جاتا ہے لیکن عرف میں نقل و حمل کی سواری کے لیے استعمال ہونے لگا۔

عرف کی اقسام

عرف کی دو قسمیں ہیں: عرف عام۔ عرف خاص

عرف عام: وہ ہے جو تمام لوگوں میں پھیلا ہوا ہو۔ جیسے دابۃ عربی لغت میں ہر اس جانور کے لیے استعمال ہوتا ہے جو زمین پر چلنے والا ہو لیکن عرف میں یہ چوپائے کے لیے مشہور ہو گیا ہے۔

عرف خاص: عرف خاص وہ عرف ہے جو کسی خاص طبقہ یا اہل فن میں متعارف ہو جیسے فقہاء کے ہاں اجماع، استحسان، قیاس وغیرہ یا فعل، فاعل وغیرہ نحویوں کی اصطلاح میں۔ لفظ کا حقیقی معنی یا تو مفصل ہو گا یا مجمل۔ پھر مفصل یا تو محتمل ہو گا یا غیر محتمل۔ ہر محتمل کی کئی صورتیں ہیں۔ اسی طرح ہم دیکھتے ہیں کہ واضح الدلالہ اور غیر واضح الدلالہ لفظ کی تمام اقسام دراصل حقیقت ہی کی مختلف تقسیمات ہیں۔

حقیقت کا حکم

اس کا حکم یہ ہے کہ لفظ کا جو معنی ثابت ہو گا اس پر عمل کیا جائے گا اور حتی الامکان حقیقت پر ہی عمل کیا جائے گا خواہ وہ حقیقت لغویہ ہو یا حقیقت شرعیہ یا حقیقت عرفیہ، بلا ضرورت حقیقت کو ترک کر کے مجاز کی طرف رجوع نہیں کیا جاسکتا۔ جیسے ﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾ [بنی اسرائیل ۱۷: ۳۳] (اور کسی جان کو جسے مارنا اللہ نے حرام ٹھہرایا ہے ہلاک نہ کرو مگر حق کے ساتھ)۔ قتل کی حقیقت یہ ہے کہ انسان کی روح کو بدن سے الگ کر دیا جائے، لہذا اس آیت کی رو سے اس کا ارتکاب جائز نہیں مثلاً اگر کسی نے عامر کے بیٹے کے لیے وصیت کی تو یہ وصیت ولد عامر کے حق میں ہوگی۔ ولد کا لفظ حقیقی

معنی میں صلبی اولاد کے لیے استعمال ہوتا ہے۔ لہذا وصیت پوتے (ولد الولد) کے حق میں نہیں ہوگی، اگرچہ پوتے کو بھی ولد کہا جاتا ہے لیکن ولد کا لفظ صلبی ولد کے لیے حقیقت ہے اور پوتے کے لیے مجاز ہے۔ لہذا لفظ کو حقیقت پر محمول کیا جائے گا نہ کہ مجاز پر، جب حقیقت پر عمل ممکن ہو تو مجاز ساقط ہو جاتا ہے۔ اس لیے کہ مجاز حقیقت کے قائم مقام ہوتا ہے۔ جب اصل پر عمل ممکن ہو تو مجاز کی طرف رجوع نہیں کیا جائے گا۔ مجاز پر اس صورت میں عمل کیا جائے گا جب حقیقت پر عمل کرنے میں مشکل پیش آرہی ہو اور مجازی معنی مراد لینے کے لیے مناسب اور معقول وجہ موجود ہو۔

فقہانے حقیقت کی ایک اور بھی تقسیم کی ہے، متعذرہ، مہجورہ اور مستعملہ۔

۱۔ حقیقت متعذرہ: وہ ہے جہاں حقیقی مفہوم مراد لینا ممکن نہ ہو جیسے ﴿وَاسْأَلِ الْقَرْيَةَ﴾ [یوسف ۱۲: ۸۲] (بستی سے پوچھ لیجیے)۔ آیت مبارکہ میں قریہ سے مراد اہل القریہ ہیں۔ یا مثلاً کوئی شخص کہے لا آکل من هذه الشجرة (میں اس درخت کو نہیں چکھوں گا) وغیرہ۔ یہ اہل زبان کا اسلوب ہے کہ وہ اس قسم کے جملوں میں حقیقی معنی ترک کر کے مجازی معنی مراد لیتے ہیں۔ اس دوسری مثال میں درخت کا چکھنا ممکن نہیں البتہ درخت پر جو کچھ لگا ہے وہ یہاں مجازاً مراد ہے۔

۲۔ حقیقت مہجورہ: وہ ہے کہ حقیقی مفہوم ناممکن تو نہیں لیکن لفظ کا حقیقی مفہوم متروک ہو چکا ہوتا ہے۔ جیسے کفارہ ظہار میں ہے تحریر رقبة (گردن آزاد کرنا)۔ یہاں رقبة کا معنی گردن متروک ہے، رقبة سے مراد مکمل غلام ہے۔ یا مثلاً کسی نے قسم کھائی کہ واللہ لا أضع قدمی فی دار فلان (بخدا میں فلاں کے گھر قدم نہیں رکھوں گا)۔ یہاں وضع قدم متروک ہے اور مجازی مفہوم یعنی کسی کے گھر جانا مراد ہے۔ لہذا اگر کسی کے گھر میں قدم

رکھے بغیر داخل ہو جائے تو بھی حانث ہو گا۔ ان دونوں مذکورہ صورتوں میں مجازی معنی مراد لیے جائیں گے۔ اس لیے کہ حقیقی معنی مراد لینا یا ممکن نہیں یا معاشرے میں متروک ہے۔

۳۔ حقیقت مستعملہ: یہ ہے کہ لفظ کو اپنے حقیقی معنی میں استعمال کیا جائے، پھر حقیقت مستعملہ کی دو صورتیں ہوتی ہیں۔ پہلی صورت یہ ہے کہ لفظ کے حقیقی معنی تو موجود ہوں مگر اس کے مقابل مجاز متعارف بھی ہو۔ دوسری صورت یہ ہے کہ اس کے مقابل مجاز متعارف نہ ہو، دوسرے الفاظ میں وہ حقیقت جس کے مقابل مجاز متعارف نہ ہو وہاں بالاتفاق حقیقی معنی مراد لیے جائیں گے۔ اگر پہلی صورت ہو یعنی لفظ اپنے حقیقی معنی میں استعمال ہوا ہو لیکن اس کے ساتھ ساتھ مجاز متعارف بھی موجود ہو تو امام ابو حنیفہؒ کے نزدیک حقیقت پر عمل اولیٰ ہے۔ مثلاً اگر کوئی قسم کھائے: واللہ لا آکل من هذه الحنطة، تو امام ابو حنیفہؒ کے نزدیک عین گندم کھانے سے حانث (قسم کو توڑنے والا) ہو گا۔ لہٰذا گندم کی بنی ہوئی اشیاء مثلاً روٹی وغیرہ کھالے تو حانث نہیں ہو گا۔ امام ابو یوسفؒ اور امام محمدؒ کے نزدیک مجاز متعارف پر عمل بہتر ہے۔ لہٰذا یہ قسم کھانے والا گندم کھانے سے حانث نہیں ہو گا۔ یہ اس صورت میں ہو گا جب قسم کھانے والے نے کوئی نیت نہ کی ہو۔ اگر نیت کی تھی مثلاً اس کی نیت یہ تھی کہ وہ صرف گندم نہیں کھائے گا تو گندم ہی مراد ہوگی اور اگر نیت یہ تھی کہ گندم کی بنی ہوئی چیز نہیں کھائے گا تو اس پر اطلاق ہو گا۔

مجاز

جب لفظ اپنے اس حقیقی معنی میں استعمال نہ ہو سکے جس کے لیے وہ وضع کیا گیا ہے بلکہ غیر حقیقی معنی میں کسی مناسبت کی وجہ سے استعمال کیا گیا ہو تو اسے مجاز کہتے ہیں۔ جیسے لفظ أسد بول کر بہادر انسان مراد لینا، یا بدر بول کر خوبصورت انسان مراد لینا، یا ثعلب کہہ کر مخادع (دھوکہ باز) اور ماکر (مکار، چال باز) مراد لینا۔

مجازی معنیٰ مراد لینے کے لیے چند شرطیں ضروری ہیں:

- ۱۔ ایک یہ کہ حقیقی اور مجازی معنیٰ میں باہم مناسبت اور تعلق موجود ہو۔
 - ۲۔ دوسرے حقیقی معنیٰ چھوڑ کر مجازی معنیٰ مراد لینے کے لیے کوئی دلیل اور قرینہ موجود ہو۔
- مجازی معنیٰ کی چار صورتیں ہیں:

استعارہ۔ تقدیم، تاخیر زیادتی اور کمی، بعض علمائے ظاہر یہ کا موقف ہے کہ قرآن میں مجاز نہیں ہے کیونکہ مجاز کی طرف متکلم اس وقت آتا ہے، جب حقیقت مراد لینا اس کے لیے مشکل ہو جائے اور حق تعالیٰ اس سے مبرا ہے لیکن واقع یہ ہے کہ مجاز کا استعمال حقیقت ممکن ہونے کے باوجود کئی اور مقاصد کے لیے کیا جاتا ہے اور قرآن میں مجاز کی بہت سی مثالیں موجود ہیں۔ امام عزالدین بن عبدالسلام نے مجاز القرآن پر ایک مستقل کتاب لکھی ہے۔

۳۔ عرف و عادت میں حقیقی معنیٰ کا استعمال باقی نہ رہا ہو۔

۴۔ انداز کلام سے ظاہر ہو کہ حقیقت مراد نہیں ہے۔ مثلاً قرآن مجید کی آیت ہے: ﴿فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ﴾ [الکہف: ۱۸: ۲۹] (جو چاہے ایمان لائے اور جو چاہے کفر اختیار کرے) کلام کا انداز یہ ظاہر کرتا ہے کہ یہاں کفر اختیار کرنے سے زجر و توبیخ مراد ہے حکم مراد نہیں ہے۔

۵۔ متکلم کی صرف حالت سے ظاہر ہو کہ یہاں حقیقی معنیٰ مراد نہیں ہے جیسے اللہم اغفر لی (اے اللہ مجھے بخش دے) اللہ کو بندہ حکم نہیں دے سکتا وہ خود اللہ کا محتاج ہے لہذا یہاں حکم مراد نہیں بلکہ درخواست و سوال مراد ہے۔

۶۔ محل کلام سے ظاہر ہو کہ یہاں مجازی معنیٰ مراد ہیں۔ مثال: إنما الأعمال بالنیات (اعمال کا دار و مدار نیتوں پر ہے)۔ اس حدیث کا حقیقی معنیٰ یہ ہے کہ نیت کے بغیر اعمال کا وجود نہیں لیکن یہ خلاف واقعہ ہے اور محل کلام بھی اس کی اجازت نہیں دیتا۔ بہت سے کام

بغیر نیت کے ہو جاتے ہیں۔ لہذا یہاں مجازی معنیٰ مراد ہوں گے کہ اعمال کے ثواب کا حکم نیتوں پر ہے۔

مجاز کے بارے میں علمائے اصول نے یہ اصول اپنائے ہیں کہ کیا مجاز بھی حقیقت کی طرح اپنے معنیٰ کے لیے موضوع ہوتا ہے یا اس کی حیثیت اپنے وضعی (حقیقی) معنیٰ سے عدول (ہٹ جانے) کی ہے۔ سمرقندی نے اس کا خوبصورت جواب یہ دیا ہے کہ حقیقت وضع اصلی ہوتی ہے اور مجاز وضع ظاہری۔
مجاز کا حکم

جب کوئی مناسب قرینہ موجود ہو اور اس کی بنا پر حقیقی معنیٰ ترک کر دیے جائیں تو پھر مجازی معنیٰ مراد لیے جائیں گے اور مجازی معنیٰ پر ہی عمل کیا جائے گا، جیسے ﴿أَوْ جَاءَ أَحَدًا مِّنْكُمْ مِنَ الْغَائِطِ﴾ [النساء: ۴: ۴۳] (تیمم کرے جو شخص پست زمین سے (بیت الخلا) سے ہو کر آئے)۔ یہاں الغائط کے مجازی معنیٰ مراد ہیں۔ حقیقی معنیٰ یعنی گہری یا پست زمین مراد نہیں، یہاں الغائط سے مراد الحدث الا صغر یعنی بے وضو ہونا ہے۔ اگر کوئی فرد نماز پڑھنا چاہتا ہے اور اسے پانی میسر نہ ہو تو وہ حدث اصغر کے بعد تیمم کر سکتا ہے۔ اسی طرح ﴿أَوْ لَا مَسْتَمُ النَّسَاءِ﴾ ملامت سے مجازی معنیٰ جماع مراد ہے، لہذا حقیقی معنیٰ صرف ہاتھ لگانا اس جگہ متروک ہو گا۔

جب کوئی لفظ بولا جاتا ہے تو اس سے یا تو حقیقی معنیٰ مراد ہوتا ہے یا مجازی، بیک وقت دونوں معانی مراد نہیں ہو سکتے۔ مثلاً اگر کوئی کہے: لا تقتل الأسد یہاں حقیقی معنیٰ ہی مراد ہوں گے اور درندہ جسے اسد کہا جاتا ہے وہی مراد ہو گا۔ اگر کسی قرینہ سے بہادر آدمی متعین ہو جائے تو پھر وہی مراد ہو گا اور حقیقی معنیٰ متروک ہو جائیں گے (یہاں اس بات کی وضاحت

ضروری ہے کہ علمائے اصول فقہ کے نزدیک استعارہ اور مجاز مترادف ہیں جبکہ اہل ادب ان دونوں میں فرق کرتے ہیں۔

البتہ اس صورت میں دونوں معنیٰ مراد ہو سکتے ہیں جسے فقہاء عموم مجاز سے تعبیر کرتے ہیں مثلاً لفظ ام حقیقی ماں اور نانی یا دادی کے لیے استعمال کیا جائے۔ یا مثلاً کسی شخص نے قسم کھائی کہ لا یضع القدم فی دار فلان، فلاں کے گھر قدم نہیں رکھے گا یہاں قدم رکھنے سے مراد گھر میں داخل ہونا ہے، لہذا اگر یہ شخص گھر میں داخل ہوا، خواہ ننگے پاؤں داخل ہو یا جوتے پہن کر دونوں صورتوں میں حانث ہو گا۔ اس صورت میں وہ عموم مجاز کی وجہ سے حانث ہو گا نہ کہ حقیقت و مجاز کو جمع کرنے کی وجہ سے۔

صریح

صریح ایسا لفظ ہے جو اپنے معنیٰ پر دلالت کرتا ہے اور اس کے معنیٰ ظاہر ہوتے ہیں، لفظ جو نہی منہ سے نکلتا ہے اس کا مفہوم فوراً سمجھ میں آجاتا ہے۔ اس کی تعریف آسان الفاظ میں اس طرح کی جاسکتی ہے کہ صریح وہ لفظ ہے جو اپنے معنیٰ پر واضح دلالت کرے۔ اس کا اطلاق حقیقت اور مجاز دونوں پر ہوتا ہے۔ حقیقت کی مثال یہ ہے: أنت طالق یہ لفظ ازالہ نکاح میں صریح ہے۔ مجاز کی مثال یہ ہے: واسأل القرية یا واللہ لا آکل من هذه الشجرة یہ جملے بھی اپنے مفہوم کی ادا نگی میں واضح ہیں۔

صریح کا حکم

صریح کا حکم یہ ہے کہ اس کے مدلول پر عمل واجب ہے، اس میں نیت کی ضرورت نہیں ہوتی، اس لیے کہ جب الفاظ صریح ہوتے ہیں تو پھر نیت کا اعتبار نہیں ہوتا۔ لہذا جب کوئی فرد اپنی بیوی سے کہے أنت طالق یا طلقک تو طلاق واقع ہو جائے گی۔ خواہ اس نے طلاق کی نیت کی ہو یا نہ کی ہو۔ اس لیے کہ أنت طالق طلاق کے معنیٰ میں واضح و ظاہر ہے۔ یا

اگر کوئی سبحان اللہ کہنا چاہتا تھا تو اس کی زبان پر أنت طالق (تجھے طلاق ہے) کا جملہ آگیا تو طلاق کا ہی فیصلہ ہو گا کیونکہ فیصلہ ظاہر بات پر کیا جائے گا نیتوں پر فیصلے کی قدرت اللہ تعالیٰ کے پاس ہے، اس طرح لفظ بیع فروخت کے معنی میں صریح ہے۔ لہذا اگر کوئی فرد اپنے سامان کو یہ کہہ کر فروخت کر دے کہ بغت (میں نے فروخت کیا) اور مشتری اسے قبول کر لے تو بیع منعقد ہو جائے گی (اب اگر بعد میں بائع یہ کہے کہ بیع سے میری نیت فروخت کرنے کی نہیں تھی تو اس کے اس قول کا اعتبار نہیں کیا جائے گا۔ چنانچہ قضاء یہ طلاق اور بیع نافذ ہوں گی۔ اسی بنیاد پر حنفیہ کا یہ کہنا ہے کہ تیمم سے طہارت حاصل ہوتی ہے اس لیے کہ قرآن کریم میں تیمم کے بارے میں خغ: ﴿وَلَكِنْ يُرِيدُ لِيُطَهَّرَكُمْ﴾ [المائدة: ۵: ۶] (لیکن اللہ تعالیٰ تمہیں پاک کرنا چاہتے ہیں)۔ اس آیت میں لیطہرکم لفظ صریح ہے۔ گویا تیمم سے طہارت حاصل ہو جاتی ہے۔ جب پاکی حاصل ہو گئی تو پھر تیمم سے متعدد نمازیں بھی پڑھی جاسکتی ہیں اور وضو کی طرح تیمم بھی قبل از وقت کیا جاسکتا ہے۔

کنایہ

کنایہ وہ لفظ ہے جس کا معنی واضح نہ ہو، یا معنی پوشیدہ ہو اور کسی قرینہ اور دلیل کے بغیر

سمجھ میں نہ آئے۔ اس کا اطلاق بھی حقیقت و مجاز دونوں پر ہوتا ہے، مثلاً کوئی شخص اپنی بیوی سے کہے: أنت حرام (تم حرام یا محترم ہو)، یا أنت بائن (تم مجھ سے علیحدہ ہو)، یا حبلک علی غاربک (تمہاری لگام تمہارے ہاتھ میں ہے)۔ سمرقندی نے کنایہ کی تعریف یہ کی ہے: وأن يذكر لفظ دال على الشيء يراد به غير المذكور لملازمة بينهما ومجاورة

خاصہ یعنی کنایہ یہ ہے کہ ایک لفظ بولا جائے جس کا معنی کچھ اور ہو مگر اس سے مختلف معنی مراد لیا جائے کیونکہ ان دونوں معانی کے درمیان ایک لازمی تعلق موجود ہوتا ہے۔ *

کنایہ کا حکم

اس سے اس وقت حکم ثابت ہو گا جب نیت ہو یا دلالت حال سے مفہوم متعین ہو جائے کیونکہ کنایہ میں مختلف معانی کا احتمال ہوتا ہے۔ لہذا کسی ایک مفہوم کا تعین کرنے کے لیے یا شک و تردد کو دور کرنے کے لیے یا تو نیت موجود ہو یا کوئی ایسا قرینہ پایا جائے جس سے شک و تردد دور ہو جائے۔ مثلاً: أنت بائن کہنے والا اگر خود وضاحت کر دیتا ہے کہ اس سے مراد طلاق ہے تو طلاق واقع ہو جائے گی۔ یا دلالت حال سے یہ مفہوم متعین ہو جائے۔ مثلاً شوہر اور بیوی میں لڑائی جھگڑا ہو رہا تھا اور طلاق کا بار بار ذکر آرہا تھا اس وقت اس نے یہ الفاظ ادا کیے تو دلالت حال سے اس کا مفہوم متعین ہو جائے گا اور أنت بائن سے طلاق مراد لی جائے گی۔

یہاں اس بات کی وضاحت کی ضرورت ہے کہ حدود اور وہ سخت سزائیں جو شبہات کی وجہ سے ساقط ہو جاتی ہیں۔ الفاظ کنایات سے ثابت نہیں ہوتیں، اس لیے کہ کنایات کا مفہوم واضح نہیں ہوتا۔

کنایہ میں صریح کی نسبت کمی پائی جاتی ہے، جبکہ صریح کلام میں اصل ہے۔ لہذا شبہات سے جو احکام ثابت نہیں ہوتے، وہ کنایہ سے بھی ثابت نہیں ہوں گے۔ اگر کسی نے زنا یا چوری وغیرہ کا اقرار کنایہ کے الفاظ سے کیا تو اس پر حد واجب نہیں ہوگی۔ اشارہ سے حدود میں سے کسی جرم کا اقرار کیا تو اس پر تب بھی حد واجب نہیں ہوگی کیونکہ اشارہ یا کنایہ سے اقرار صریح کا قائم مقام نہیں ہوتا۔

معنی پر دلالت کے اعتبار سے لفظ کی اقسام

مقابلات

فقہاء کے نزدیک لفظ کی بحیثیت بیان دو قسمیں ہیں: (۱) واضح اور (۲) مبہم۔ پھر واضح کی چار قسمیں ہیں: ظاہر۔ نص۔ مفسر اور محکم۔ اسی طرح مبہم کی بھی چار قسمیں ہیں: خفی۔ مشکل۔ مجمل اور متشابہ۔ ظاہر کے مقابل خفی ہے۔ نص کے مقابل مشکل ہے، مفسر کے مقابل مجمل ہے اور محکم کے مقابل متشابہ ہے۔

واضح الدلالة

ظاہر

ظاہر وہ کلام ہے جس کا مفہوم الفاظ کے کانوں میں پڑنے کے ساتھ ہی سمجھ میں آجائے، اس کے معنی کو سمجھنے کے لیے کسی خارجی دلیل کی ضرورت نہ ہو اور وہ مفہوم کلام کے سیاق و سباق سے مقصود نہ ہو۔ مثلاً: ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ [البقرة: ۲: ۲۷۵] (اللہ تعالیٰ نے کاروبار کو حلال اور سود کو حرام قرار دیا ہے)۔

بیع کے حلال اور ربا کے حرام ہونے میں یہ آیت مبارکہ ظاہر ہے، محض سماعت سے فوری طور پر یہ مفہوم ذہن میں آتا ہے کہ لین دین، کاروبار، خرید و فروخت جائز ہے اور سود حرام ہے۔ حالانکہ یہ کلام بیع اور سود کی حلت و حرمت کے لیے نہیں لایا گیا بلکہ بیع اور سود کے درمیان مماثلت کی تردید کے لیے لایا گیا ہے، اسی طرح: ﴿وَمَا آتَاكُمُ الرَّسُولُ فَخُذُوهُ وَمَا نَهَاكُمُ عَنْهُ فَانْتَهُوا﴾ [الحشر: ۵۹: ۷] (جس چیز کا حکم رسول اللہ صلی اللہ علیہ وسلم

دیں اس کا کرنا ضروری ہے اور جس چیز سے رسول کریم ﷺ منع کر دیں اس سے باز رہنا واجب ہے۔ اس آیت کو پڑھنے والا فوراً اس بات کو سمجھ لیتا ہے کہ اطاعت رسول واجب ہے۔ حالانکہ اصل میں یہ آیت فیء یعنی وہ مال جو دشمنوں سے حاصل ہو، کی تقسیم کے سلسلے میں ہے کہ اللہ اور اس کا رسول ﷺ جو تمہیں دیں اس کو لے لو اور جو نہ دیں اس کو نہ لو اسی طرح: ﴿فَانكِحُوا مَا طَابَ لَكُمْ مِنَ النِّسَاءِ مَثْنَى وَثُلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً﴾ [النساء: ۳: ۳] (نکاح کرو ان عورتوں سے جو تمہیں پسند ہوں، دودو، تین تین اور چار چار سے، اور اگر اس بات کا اندیشہ ہو کہ تم عدل و انصاف نہیں کر سکو گے تو پھر ایک ہی پر اکتفا کرو)۔

جواز نکاح یا نکاح کے مباح ہونے میں یہ آیت ظاہر ہے، قاری کے ذہن میں فوری طور پر یہ مفہوم آجاتا ہے کہ نکاح ایک مباح اور پسندیدہ عمل ہے۔ حالانکہ آیت کے سیاق میں یہ معنی مقصود نہیں، اس آیت کا مقصد نزول چار بیویوں تک شادی کی اجازت دینا ہے۔
ظاہر کا حکم

ظاہر کا حکم یہ ہے کہ اس پر عمل کرنا واجب ہے لیکن اس میں تخصیص تاویل اور نسخ کا احتمال ہوتا ہے۔ چنانچہ اگر عام ہو تو اس میں تخصیص کا احتمال ہوتا ہے اگر مطلق ہو تو کسی قید یا شرط کا احتمال ہوتا ہے اور اگر حقیقت ہو تو مجاز کا احتمال رہتا ہے۔ اس طرح تاویل اور نسخ کا احتمال دونوں صورتوں میں موجود رہتا ہے۔

جب تک تاویل کے لیے دلیل موجود نہ ہو، ظاہر پر عمل کرنا واجب ہے اس لیے کہ اصل یہی ہے کہ لفظ کا جو ظاہری مفہوم ہے اسی پر عمل کیا جائے، البتہ اگر کوئی معقول دلیل موجود ہو تو تاویل کی جاسکتی ہے۔ مثلاً: ﴿وَاحِلَ اللّٰهُ الْبَيْعَ وَحَرَّمَ الرِّبَا﴾ [البقرة: ۲: ۲۷۵] اس آیت سے بظاہر بیع کا عمومی طور پر حلال ہونا ثابت ہے۔ اس عموم میں ہر چیز داخل ہے

لیکن دیگر دلائل کی بنیاد پر کئی چیزوں کی تخصیص کر دی گئی۔ مثلاً خمر کی بیع جائز نہیں، اسی طرح کسی انسان کو فروخت کر دینا جائز نہیں۔

علمائے اصول فقہ کے درمیان اس بارے میں اختلاف پایا جاتا ہے کہ آیا ظاہر یقین کا فائدہ دیتا ہے یا ظن کا۔ اکثر شافعیہ، بعض معتزلہ اور حنفیہ میں سے ماوراء النہر کے علما کی رائے یہ ہے کہ ظاہر کی دلالت اپنے معنی پر ظنی ہے۔ جبکہ علمائے حنفیہ کی اکثریت کا موقف یہ ہے کہ ظاہر اپنے معنی پر یقینی اور قطعی دلالت کا فائدہ دیتا ہے، جیسا کہ حنفی علمائے اصول کرنی، جصاص، ابو زید دبو سی، بزدوی، سرخسی اور صدر الشریعہ وغیرہ نے اس کی تصریح کی ہے۔

نص

وہ کلام ہے جس کو بیان کرنے کے لیے متکلم وہ عبارت استعمال کرتا ہے جس کا سیاق و سباق نص کے مفہوم کو زیادہ واضح کرتا ہے۔ آسان الفاظ میں اس کی تعریف اس طرح کی جاسکتی ہے کہ وہ مفہوم جو سیاق کلام کا مقصود اصلی ہو، جسے متکلم واضح کرنا چاہتا ہے اور لفظ اور کلام کی دلالت فی نفسہ اسی معنی پر ہو، اس طرح کہ کلام سنتے ہی وہ مفہوم ذہن میں آجائے اور کلام کے مفہوم کو سمجھنے کے لیے کسی قرینہ کی ضرورت نہ ہو، اصولیین کی اصطلاح میں یہ نص کہلاتا ہے۔ اس کی

مثال یہ آیت ہے: ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ [البقرة ۲: ۲۷۵]

یہ آیت بیع کے حلال اور ربا کے حرام ہونے کے مسئلہ میں ظاہر ہے لیکن اس بات کو بیان کرنے میں کہ بیع اور ربا میں فرق ہے، نص ہے۔ اس لیے کہ سیاق کلام سے مقصود اسی فرق کو ظاہر کرنا ہے۔ مشرکین کا اعتراض یہ تھا کہ بیع اور ربا دونوں ایک جیسی چیز ہیں۔ جب بیع (خرید و فروخت) جائز ہے تو پھر ربا حرام کیوں ہے۔ اس کے جواب میں قرآن کریم نے کہا کہ دونوں ایک نہیں ہیں بلکہ فرق ہے اور وہ فرق یہ ہے کہ بیع حلال ہے اور ربا حرام ہے۔

﴿لَا جُنَاحَ عَلَيْكُمْ إِنْ طَلَقْتُمْ النِّسَاءَ مَا لَمْ مَمْسُوهُنَّ أَوْ تَفْرِضُوا لَهُنَّ

فَرِيضَةً﴾ [البقرة ۲: ۲۳۶] (اگر تم عورتوں کو ان کے پاس جانے سے یا ان کا مہر مقرر کرنے سے پہلے طلاق دے دو تو تم پر کوئی گناہ نہیں ہے)۔ یہ آیت اس خاتون کو طلاق دینے کے بارے میں ہے جس کا مہر مقرر نہ ہو اور وہ خاتون جس کے ساتھ ابھی تک صحبت نہ کی گئی ہو، نص ہے۔ لیکن مرد کو اختیار طلاق میں یہ آیت ظاہر ہے۔

نص اور ظاہر میں فرق

۱۔ اس بارے میں حنفی علمائے اصول کا اتفاق ہے کہ نص کی دلالت اپنے معنی پر ظاہر کے مقابلے میں زیادہ ہوتی ہے۔

۲۔ نص کو ظاہر پر یہ فوقیت اور امتیاز حاصل ہے کہ یہ عبارت اور سیاق کلام کا مقصود ہوتی ہے جبکہ ظاہر کی یہ حیثیت نہیں۔

۳۔ نص اور ظاہر میں تیسرا فرق یہ ہے کہ اگرچہ دونوں میں تخصیص، تاویل اور نسخ کا احتمال پایا جاتا ہے، لیکن ظاہر کے مقابلے میں نص کے اندر یہ احتمال کم ہوتا ہے اور نص کی تاویل کے لیے زیادہ قوی دلیل کی ضرورت ہوتی ہے۔

نص کا حکم

ظاہر کی طرح نص سے ثابت ہونے والے حکم پر عمل کرنا بھی واجب ہے، تاہم نسخ، تاویل اور تخصیص کا احتمال یہاں بھی موجود ہوتا ہے، البتہ ظاہر کی بنسبت چونکہ نص کے معنی میں زیادہ وضاحت ہوتی ہے اس لیے اس میں احتمال بھی کم ہوتا ہے ظاہر اور نص میں اگر تعارض واقع ہو جائے تو نص کو ترجیح حاصل ہوگی۔ کیونکہ نص کی دلالت زیادہ قوی اور زیادہ واضح اور مقصود کلام ہے۔ ظاہر کی طرح نص عام بھی ہو سکتی ہے۔ اگر کسی نص کا شان

نزول یا سبب ورود کوئی خاص واقعہ ہو تو نص کا حکم اس واقعہ تک محدود نہیں ہو گا بلکہ اعتبار اس کے عموم اور معنی کا ہو گا۔

مفسر

وہ کلام ہے جس میں متکلم نے وضاحت اور تفصیل کے ساتھ اپنی مراد بیان کر دی ہو اس طرح کہ اس میں کسی تاویل یا تخصیص کا احتمال باقی نہ رہے، مثلاً: ﴿فَسَجَدَ الْمَلَائِكَةُ كُلُّهُمْ أَجْمَعُونَ﴾ [الحجر ۱۵: ۳۰] (فرشتے سب کے سب سجدے میں گر گئے)۔ اس آیت میں الْمَلَائِكَةُ جمع کا صیغہ ہے۔ اس کے عموم میں سب ملائکہ داخل ہیں لیکن اس میں تخصیص کا احتمال باقی تھا، جمع کا اطلاق کم از کم تین افراد پر ہوتا ہے۔ بعض اوقات فرد واحد پر بھی اس کا اطلاق ہوتا ہے، جیسے: ﴿إِذْ قَالَتِ الْمَلَائِكَةُ يَا مَرْيَمُ﴾ یہاں الملائكة سے مراد حضرت جبرئیل علیہ السلام ہیں۔ لہذا مثال مذکور میں کلہم کہہ کر تخصیص کے احتمال کو ختم کر دیا۔ کل عموم کے لیے آتا ہے، اس سے الملائكة کے عموم کی تائید ہو گئی اور تخصیص کا احتمال ختم ہو گیا، اس لیے کہ لفظ عام کے بعد کل کے استعمال کرنے کا منشا صرف احتمال تخصیص کو ختم کرنا ہوتا ہے۔ مفسر کی ایک مثال یہ آیت مبارکہ ہے: ﴿وَقَاتِلُوا الْمُشْرِكِينَ كَافَّةً﴾ [التوبة ۹: ۳۶] (تمام مشرکین کے خلاف جنگ کرو)۔ اس آیت میں الْمُشْرِكِينَ جمع کا صیغہ ہے اور عام ہے۔ لہذا یہ لفظ تمام مشرکین کے لیے ہے لیکن اس میں تخصیص کا احتمال تھا۔ لفظ كَافَّةً نے اس احتمال کو ختم کر دیا۔ اسی طرح ﴿وَالَّذِينَ يَزْمُونَ الْمُحْصَنَاتِ ثُمَّ لَمْ يَأْتُوا بِأَرْبَعَةِ شُهَدَاءَ فَاجْلِدُوهُمْ ثَمَانِينَ جَلْدَةً﴾ [النور ۲۴: ۴] (جو لوگ پاک دامن خواتین پر تہمت لگائیں اور پھر چار گواہ پیش نہ کر سیں تو انہیں اتنی کوڑے لگاؤ)۔ اس آیت میں ثَمَانِينَ جَلْدَةً ایسا

عدد معین ہے جس میں کمی بیشی کا احتمال نہیں ہے، لہذا یہ بھی مفسر ہے۔ ﴿ثُمَّ طَلَّقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾ [الاحزاب ۳۳: ۴۹] (پھر تم ان عورتوں کو نکاح کے بعد چھونے سے قبل ہی طلاق دے دو تو تمہیں کوئی اختیار نہیں کہ ان سے عدت پوری کرو۔)

اس آیت میں لفظ تَعْتَدُونَهَا نے عدت میں تاویل کے احتمال کو ختم کر دیا۔ جس طرح اس مطلقہ کو عدت گزارنا ضروری ہے جس سے خاوند کی قربت ہو چکی ہو۔ ثلاثہ قروء سے ایسی مطلقہ کے بارے میں بھی عدت کا احتمال ہو سکتا تھا، جس سے خاوند کی قربت نہ ہوئی ہو۔ لیکن اس پورے کلام ﴿فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا﴾ نے تاویل کے احتمال کو ختم کر دیا۔ قرآن کریم میں بسا اوقات مجمل الفاظ آئے ہیں جن کی قطعی تفصیل سنت میں موجود ہوتی ہے، اور وہ سنت قرآن کے اجمال کو ختم کر دیتی ہے، جب سنت کے ذریعہ اجمال ختم ہو جائے تو اس حکم کو بھی مفسر شمار کیا جائے گا۔ جیسے قرآن کریم میں ہے: ﴿وَأَقِيمُوا الصَّلَاةَ وَآتُوا الزَّكَاةَ﴾ اقامتِ صلاۃ اور ایتائے زکاۃ کی تفصیل سنت رسول میں موجود ہے۔ ان تفصیلات کی روشنی میں اقامتِ صلاۃ اور ایتائے زکاۃ کی ساری تفسیر و تشریح متعین ہو جاتی ہے۔ لہذا اب انہیں مفسر شمار کیا جائے گا۔

احکام فقہ میں مفسر کی مثال یہ ہے: لخالد علی ألف من ثمن هذا الفرس، یہ اعتراف نص ہے، لیکن اس میں تفسیر کا احتمال تھا، من ثمن هذا الفرس کے الفاظ نے مراد و مفہوم کو بالکل واضح کر دیا۔ اس تفسیر سے یہ واضح ہو گیا کہ اعتراف کرنے والے کے ذمہ ایک ہزار کی رقم گھوڑے کی قیمت کے طور پر لازم ہے۔ لہذا ایک ہزار وصول کرنے سے قبل گھوڑا اقرار کرنے والے کے حوالے کرنا ضروری ہو گا۔

مفسر کا حکم

مفسر کا حکم یہ ہے کہ اس پر اسی طرح عمل کرنا واجب ہے جس طرح اس کی تفسیر و تشریح بیان کی گئی ہے۔ ظاہر اور نص کے مقابلے میں مفسر کی دلالت زیادہ واضح اور قوی ہوتی ہے، اس میں تاویل اور تخصیص کا احتمال نہیں پایا جاتا، مثلاً قرآن مجید میں ہے: ﴿فَسَجَدَ الْمَلَائِكَةُ كُلُّهُمْ أَجْمَعُونَ إِلَّا إِبْلِيسَ﴾ [ص ۳۸: ۴۳-۴۴] (ابلیس کے سوا سب فرشتوں نے سجدہ کیا)۔ اس آیت میں لفظ سَجَدَ (سجدہ کیا) فرشتوں کے سجدہ کرنے میں ظاہر ہے اور حضرت آدمؑ کی تعظیم میں نص ہے۔ لیکن اس میں تخصیص کا احتمال ہے کہ بعض فرشتوں نے سجدہ کیا ہو اور بعض نے نہ کیا ہو۔ اسی طرح اس میں تاویل کا بھی احتمال ہے کہ فرشتوں نے علیحدہ علیحدہ سجدہ کیا ہو یا اجتماعی سجدہ کیا ہو لیکن کُلُّهُمْ سے تخصیص کا احتمال ختم ہو گیا اور أَجْمَعُونَ سے تاویل کا احتمال ختم ہو گیا، اس طرح یہ کلام مفسر بن گیا۔ اگر کبھی مفسر کا تعارض نص یا ظاہر کے ساتھ ہو جائے تو مفسر کو ترجیح حاصل ہوگی کیونکہ نص اور ظاہر کے مقابلے میں مفسر ہر قسم کے احتمال سے محفوظ ہے، اگرچہ مفسر میں نسخ اور تبدیلی کا امکان موجود ہوتا ہے، لیکن اب حضور اکرم صلی اللہ علیہ وسلم کے وصال کے بعد سلسلہ وحی ختم ہو چکا ہے، لہذا کسی قسم کے نسخ و تبدیلی کا احتمال بھی باقی نہیں رہا۔

محکم

محکم وہ کلام ہے جس میں مفسر سے زیادہ قوت و وضاحت موجود ہو اور نسخ کا احتمال بھی نہ پایا جائے، مفسر اور محکم میں فرق یہ ہے کہ محکم میں مفسر کی نسبت زیادہ قوت اور زیادہ زور بیان ہوتا ہے۔ جہاں تک وضاحت و تفسیر کا تعلق ہے تو اس کے جتنے مدارج و اسالیب ہیں وہ مفسر میں پائے جاتے ہیں۔ اس میں جب مزید قوت اور تاکید پیدا کر دی جائے تو وہ محکم کہلاتا ہے اور یہ قوت و تاکید اس میں یوں پیدا ہوتی ہے کہ نسخ کا احتمال باقی نہیں رہتا۔

محکم کی مثال: ﴿أَنَّ اللَّهَ بِكُلِّ شَيْءٍ عَلِيمٌ﴾ [البقرة ۲: ۲۳۱] (یقیناً اللہ تعالیٰ ہر چیز کا علم رکھتا ہے)۔ اللہ بِكُلِّ شَيْءٍ عَلِيمٌ مفسر ہے۔ اس کے شروع میں لفظ اَنَّ سے مزید قوت و تاکید پیدا ہو گئی ہے۔ اسی طرح قرآن مجید کی آیت ہے: ﴿إِنَّ اللَّهَ لَا يَظْلِمُ النَّاسَ شَيْئًا﴾ [یونس ۱۰: ۴۴] (اللہ تعالیٰ انسانوں پر ذرہ بھی ظلم نہیں کرتا)۔ یہاں بھی لفظ اَنَّ کے ذریعہ مزید قوت پیدا کر کے اس آیت کو محکم بنا دیا۔

کرنی نے محکم کی تعریف ان الفاظ میں کی ہے: ہو ما لا یحتمل الا وجہا واحدا یعنی محکم وہ لفظ ہے جس کے معنی میں ایک سے زیادہ احتمال موجود نہ ہو اور اس کے مقابلے میں متشابہ وہ لفظ ہے جس کے معنی میں ایک سے زیادہ احتمال پائے جائیں۔ اس اعتبار سے قرآن حکیم کے جن الفاظ میں ایک سے زیادہ وجوہ قراءت موجود ہیں ان میں وہ قراءت ترجیح پائے گی، جو اس لفظ کے صرف ایک ہی معنی پر دلالت کرے۔

محکم کا حکم

تمام علمائے اصول کا اس بات پر اتفاق ہے کہ محکم اپنے معنی پر ایسی واضح اور قوی دلالت کرتا ہے جو تاویل، تخصیص اور نسخ و تبدیل کے احتمال سے پاک ہوتی ہے۔ اس بنا پر محکم کو ظاہر، نص اور مفسر سب کے مقابلے میں یقینی ترجیح حاصل ہے، کیونکہ یہ ان سب کے مقابلے میں زیادہ واضح، زیادہ قوی اور زیادہ محفوظ ہے، محکم کا حکم یہ ہے کہ وہ اپنے مفہوم میں قطعی ہوتا ہے اور اس پر یقین رکھنا اور عمل کرنا واجب ہے۔

اس میں دین و شریعت کے اساسی اصول داخل ہوں گے مثلاً ایمان، عبادات وغیرہ اور وہ شرعی احکام جن میں ہمیشگی ہے، جیسے پاک دامن عورتوں کو تمہت لگانے والے کے بارے میں فرمایا: ﴿وَلَا تَقْبَلُوا لَهُمْ شَهَادَةً أَبَدًا﴾ [النور ۲۴: ۴] (ان کی گواہی کبھی قبول نہ

کرو)۔ جیسے رسول اکرم ﷺ نے فرمایا: الجہاد ماض منذ بعثني الله إلى أن يقاتل آخر أمتي الدجال * (جہاد باقی رہے گا جب سے اللہ تعالیٰ نے مجھے رسول بنایا یہاں تک کہ میری امت کے آخر میں آنے والے لوگوں کا دجال سے مقابلہ ہو)۔

مذکورہ چاروں قسمیں واضح الدلالة کلام کی ہیں۔ ان کے بالمقابل کلام غیر واضح الدلالة ہے۔ واضح الدلالة لفظ کی ان چاروں اقسام کی ترتیب پر علمائے اصول کا اتفاق ہے کہ سب سے اعلیٰ محکم ہے، اس سے کم مفسر، اس سے کم نص اور سب سے کم ظاہر۔ یہ ترتیب معنی کے واضح اور قوی ہونے کے لحاظ سے بھی ہے اور تاویل، تخصیص یا نسخ کا احتمال پائے جانے کے لحاظ سے بھی ہے۔

ان چاروں اقسام کے باہمی فرق و امتیاز، تباہن و تداخل اور تعارض و ترجیح کے بارے میں علمائے فقہ و اصول کی تمام آرا کا خلاصہ حسب ذیل بنیادی قواعد کی صورت میں سامنے آتا ہے:

۱۔ یہ چاروں اقسام اپنے معانی کے اندر پائی جانے والی قوت اور وضاحت کے لحاظ سے ایک دوسرے سے بالکل مختلف ہیں۔

۲۔ معانی کی وضاحت اور قوت کا یہ فرق و اختلاف ان کے باہمی تعارض کی صورت میں ظاہر ہوتا ہے۔

۳۔ ان چاروں اقسام کے درمیان تعارض عام طور پر صوری اور ظاہری ہوتا ہے، حقیقی نہیں ہوتا۔

۴۔ جن دو اقسام میں تعارض پایا جائے اگر ان دونوں کا درجہ تعارض میں برابر محسوس ہو تو پھر اعلیٰ کو ادنیٰ پر ترجیح حاصل ہوگی، لیکن اگر تعارض میں دونوں کی حقیقت برابر نہ ہو تو پھر حکم مختلف ہوگا۔

* ابوداؤد، کتاب الجہاد، باب فی الغزو مع أئمة الجور، حدیث ۲۵۳۲

غیر واضح الدلالة

وہ ہے جس کے معنی میں خفا ہو اور وہ اپنے مفہوم پر بنفسہ دلالت نہ کرتا ہو بلکہ اپنے مفہوم کو واضح کرنے میں کسی خارجی قرینے کا محتاج ہو۔ لفظ میں خفا کے اعتبار سے اس کی چار قسمیں ہیں:

۱۔ خفی

بظاہر لفظ اپنے مفہوم پر دلالت کرتا ہے لیکن اس کے بعض افراد پر معنی کی تطبیق میں غموض و خفا ہوتا ہے اور بغیر تامل اور غور و فکر کے وہ خفا زائل نہیں ہوتا۔ خفی کی تعریف اس طرح بھی کی جاسکتی ہے کہ خفی وہ لفظ ہے جس کا مفہوم صیغہ کے اعتبار سے واضح ہو لیکن کسی خارجی عارض کی بنا پر اس میں غموض یا خفا پیدا ہو گیا ہو، پھر کسی دلیل یا قرینہ سے یہ غموض دور

ہو جائے۔ اس کی مثال یہ ہے: ﴿وَالسَّارِقُ وَالسَّارِقَةُ فَاقْطَعُوا أَيْدِيَهُمَا﴾ [المائدة: ۵: ۳۸]

(چوری کرنے والے مرد اور چوری کرنے والی عورت کا ہاتھ کاٹ دو)۔ عربی زبان میں سارق اس شخص کو کہا جاتا ہے جو کسی دوسرے کا محفوظ مال خفیہ طریقے سے چرائے۔ بظاہر اس میں وہ تمام افراد داخل ہیں جو غیر کا محفوظ مال خفیہ طریقے سے نکال لیں۔ یہاں یہ سوال پیدا ہوتا ہے کہ طرار (اچکا / جیب کترا) جو جاگتے اور بیدار لوگوں کی جیب اپنی مہارت اور ہاتھ کی صفائی سے کاٹ لے تو کیا وہ بھی سارق کہلائے گا یا نہیں۔ عربی زبان میں جیب کترے کے لیے سارق کا لفظ تو نہیں بولا جاتا لیکن غور و فکر سے پتا چلتا ہے کہ سرقہ کا جو مفہوم ہے وہ اس میں بھی پایا جاتا ہے۔ جیب کتر لوگوں کی غفلت سے فائدہ اٹھا کر ان کا محفوظ مال چرائیتا ہے۔ لہذا اس پر سارق کا اطلاق ہونا چاہیے اور اسے قطع ید کی سزا ملنی چاہیے۔ طرار کے لفظ میں جو خارجی دلیل ہے وہ یہ ہے کہ طرار بھی خفیہ طریقے سے مال محفوظ نکالتا ہے۔ لہذا یہ

سارق کے مفہوم میں داخل ہے (اور جب سارق کے مفہوم میں داخل ہے تو اس پر حد سرقہ بھی جاری ہوگی)۔

اسی طرح لفظ نباش (کفن چور)، امام ابو حنیفہؒ اور امام محمدؒ کے نزدیک نباش پر سرقہ کا مفہوم پوری طرح منطبق نہیں ہوتا۔ اس لیے کہ قبرستان میں مردہ کا کفن محفوظ نہیں ہے۔ مردہ فرد کفن کی حفاظت نہیں کر سکتا نیز مردہ کا کفن بھی کوئی مال مرغوب نہیں ہے۔ لہذا کفن چور پر حد سرقہ جاری نہیں ہوگی، وہ مستحق تعزیر ہو گا نہ کہ مستحق حد۔

البتہ جمہور فقہا کہتے ہیں کہ لفظ السارق میں نباش داخل ہے۔ الگ نام ہونے کی وجہ سے یہ نہیں کہا جاسکتا کہ سارق کا لفظ اس پر منطبق نہیں ہوتا جس طرح ایک جنس کے تحت مختلف انواع مختلف ناموں سے شامل جنس ہوتی ہیں۔ اسی طرح نباش بھی مختلف نام ہونے کے باوجود سارق کے مفہوم میں داخل ہے۔ ان کے نزدیک نباش طرار کی طرح سارق کی ایک قسم ہے۔ جمہور فقہا کفن کو غیر محفوظ مال بھی ماننے کے لیے تیار نہیں۔ ان کے خیال میں یہ بات صحیح نہیں کہ قبر میں مردہ فرد کے جسم پر کفن محفوظ نہیں، اس لیے کہ ہر چیز کی حفاظت کا طریقہ اس کی قیمت و مالیت اور وصف کے اعتبار سے ہوتا ہے، لہذا کفن جیسی چیز کے لیے قبر ایک محفوظ جگہ ہے، ہیرے جواہرات کے لیے حرز اور ہو گا اور معمولی چیز کے لیے حرز بالکل مختلف ہو گا۔ جس طرح مویشی اور جانوروں کے لیے باڑھ لگا دینا حرز کے لیے کافی ہے یا گاڑی کو سڑک کے کنارے کھڑا کر کے مقفل کر دینا اس کی حفاظت کے لیے کافی ہے اسی طرح مردہ کو دفن کر کے قبر کو بند کر دینا بھی حفاظت کے لیے کافی ہے۔

کفن کے غیر مرغوب ہونے کی وجہ سے یہ نہیں کہا جاسکتا کہ وہ مال متقوم نہیں رہا، یا اس کی مالیت ختم ہو گئی۔ لہذا جمہور فقہا کے نزدیک نباش پر سارق کا اطلاق ہو گا اور اس پر حد سرقہ جاری ہوگی۔ (امام ابو یوسفؒ کی بھی یہی رائے ہے)۔

خفی کی ایک اور مثال یہ حدیث ہے کہ لا یرث القاتل (قاتل وراثت سے محروم ہوگا)۔ اس حدیث میں لفظ القاتل، عام ہے اور قتل کی دونوں قسموں کو شامل ہے۔ قتل عمد کو بھی اور قتل خطا کو بھی۔ اس کی دلالت قتل عمد پر تو ظاہر و واضح ہے لیکن قتل خطا پر اس کی تطبیق میں خفا اور غموض ہے۔ اس لیے کہ وراثت سے محروم کرنا ایک قسم کی سزا ہے، عمد کی صورت میں مستحق عقوبت ہونا واضح ہے لیکن کیا قتل خطا کی صورت میں بھی وہ مستحق سزا ہوگا؟ اس مسئلہ میں بعض فقہاء کی رائے یہ ہے کہ لفظ القاتل دونوں صورتوں کو مشتمل ہے، لہذا دونوں قسم کے قاتل وراثت سے محروم ہوں گے۔ ان فقہاء کی دلیل یہ ہے کہ قتل خطا کا ارتکاب کرنے والے پر قاتل کا اطلاق ہوتا ہے، اس لیے کہ اس فرد نے احتیاط کرنے میں کوتاہی کی ہے، لہذا اس کو تاہی کی بنا پر اسے وراثت سے محروم کیا جائے گا۔ وراثت سے محرومی عقوبت قاصرہ ہے، عقوبت کاملہ نہیں ہے، لہذا عقوبت قاصرہ قتل خطا میں دی جاسکتی ہے۔ اس سزا میں قتل عمد اور قتل خطا دونوں یکساں ہیں۔ البتہ قصاص جو عقوبت کاملہ ہے وہ قتل خطا میں جاری نہیں ہوگا۔

بعض فقہاء یہ رائے رکھتے ہیں کہ حدیث مذکور میں وارد لفظ القاتل قتل خطا کو شامل نہیں، اس لیے کہ اس صورت میں اس فرد کی جس سے قتل سرزد ہوا ہے کوئی بری نیت نہیں تھی۔ اس لیے کہ اس کا ارادہ قتل کرنے کا نہیں تھا، لہذا وہ شخص نہ عقوبت کاملہ یعنی قصاص کا مستحق ہے اور نہ ہی عقوبت قاصرہ یعنی وراثت سے محرومی کا مستحق ہے۔

خفی کا حکم

خفی کا حکم یہ ہے کہ اس کے معنی کی حقانیت پر پورا یقین رکھا جائے اور معنی کے واضح کرنے تک اس میں غور و فکر جاری رکھا جائے، غور و فکر اس وقت تک ضروری ہے جب تک وہ عارض جس کی وجہ سے خفا پیدا ہوا تھا دور نہ ہو جائے۔ یعنی لفظ کو خفی کے بعض افراد پر منطبق

کرنے میں جو رکاوٹ تھی اسے دور کرنے کے لیے غور و فکر ضروری ہے، اگر کسی دلیل اور قرینہ کی وجہ سے وہ رکاوٹ دور ہو جائے تو پھر لفظ کا اطلاق ان افراد پر بھی ہو گا جن پر ابتداءً وقت محسوس ہو رہی تھی۔ معنی کی تعیین میں ہر غور و فکر کا یہ عمل اجتہاد ہے، اور مجتہد ہی اس کی اہلیت رکھتا ہے۔

۲۔ مشکل

مشکل اس کلام کو کہا جاتا ہے جس میں متعدد معانی کا احتمال ہوتا ہے اور اس کی وجہ سے سامع کو پتا نہیں چلتا کہ متکلم کی اصل مراد کیا ہے لہذا سامع کو ضرورت ہوتی ہے کہ وہ کلام میں اچھی طرح غور و فکر کرے اور یہ جاننے کی کوشش کرے کہ متکلم کی مراد کیا ہے۔ مشکل میں خفا کا سبب نفس لفظ اور صیغہ ہوتا ہے، یہ واضح نہیں ہوتا کہ صیغہ سے مراد کیا ہے، اس لیے اس صورت میں دو چیزوں کی ضرورت ہوتی ہے، ایک طلب دوسرے تامل تاکہ خارجی قرینے کا پتا چلایا جاسکے اور اس قرینہ کی بنا پر لفظ کی مراد متعین کی جاسکے۔

خفی اور مشکل میں فرق یہ ہے کہ خفی کی صورت میں نفس لفظ اور صیغہ کی وجہ سے خفا نہیں ہوتا، بلکہ بعض افراد پر منطبق کرنے میں خفا ہوتا ہے جبکہ مشکل میں خفا کا سبب لفظ اور صیغہ ہی ہوتا ہے۔

مشکل میں سبب اشکال یا تو مشترک معانی ہو گا چاہے معانی کا یہ اشتراک اصل وضع میں پایا جاتا ہو یا کسی لفظ کے حقیقی اور مجازی معنی میں استعمال کے باعث پیدا ہو گیا ہو، اشتراک معانی کی مثال ہے: ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرة ۲: ۲۲۸]، اس آیت مبارکہ میں لفظ قروء مشترک ہے۔ طہر کے معنی میں بھی آتا ہے اور حیض کے معنی میں بھی، یہاں کسی ایک معنی کا تعیین کرنے کے لیے طلب و تامل دونوں ضروری ہیں۔ جب تک قرآن اور سیاق و سباق سے کسی ایک معنی کا تعیین نہ ہو جائے اس وقت تک اشکال ختم نہیں ہوتا۔

اسی طرح یہ آیت مبارکہ ﴿فَأْتُوا حَرَثَكُمْ أَنَّى شِئْتُمْ﴾ [البقرة ۲: ۲۲۳] لفظ اُنّی دو معنی کے لیے استعمال ہوتا ہے۔ ایک کیف کے معنی میں۔ اس صورت میں کیفیت اور حالت میں عموم کا اظہار ہوتا ہے اور بمعنی من اَین ہوتا ہے جو کہ محل میں عموم کا اظہار کرتا ہے۔ یہاں قرآن اور سیاق نص سے پتا چلتا ہے کہ اُنّی بمعنی کیف استعمال ہوا ہے۔ نہ کہ من اَین کے مفہوم میں۔ کبھی اشکال لفظ کے مفہوم میں غموض اور پیچیدگی کی وجہ سے ہوتا ہے۔ جیسے اللہ تعالیٰ کا ارشاد ہے: ﴿وَإِنْ كُنْتُمْ جُنُبًا فَاطَّهَّرُوا﴾ [المائدة ۵: ۶] (اگر تم حالت جنابت میں ہو تو خوب (نہا کر) پاکی حاصل کر لو)۔

اس سے تو یہ معلوم ہوتا ہے کہ ظاہر بدن کو دھونا واجب ہے۔ باطن بدن کو دھونا واجب نہیں، لیکن فہم یعنی دہن کے بارے میں اشکال پیدا ہوتا ہے کہ وہ ظاہر بدن میں شامل ہے یا باطن بدن میں، احکام شرعیہ میں غموض کریں تو ایک لحاظ سے وہ باطن بدن ہے، اس لیے اندرون دہن پیدا ہونے والا لعاب اگر روزہ دار نکل لے تو اس کا روزہ نہیں ٹوٹتا، اور ایک لحاظ سے ظاہر بدن ہے اس لیے کہ اگر خارج سے کوئی چیز منہ میں رکھ لی ہے تو اس سے روزہ نہیں ٹوٹتا، مثلاً روزہ دار باہر سے پانی لے کر کلی کرتا ہے تو اس سے روزہ نہیں ٹوٹتا۔ اب نص میں غموض و اشکال پیدا ہو گیا کہ فہم من وجہ ظاہر بدن میں شامل ہے اور من وجہ باطن میں۔ اب ایک فقیہ طلب و تامل اور غور و اجتہاد کے ذریعہ قرآن و سیاق کلام اور لغت کے ذریعہ صحیح مفہوم جاننے کی کوشش کرتا ہے۔ چنانچہ غسل جنابت کی صورت میں فہم کو ظاہر بدن شمار کیا گیا ہے۔ لہذا غسل فہم واجب قرار دیا گیا ہے، اس لیے کہ فَاطَّهَّرُوا میں مبالغہ پایا جاتا ہے۔ اس پر عمل اس وقت ہو گا جب منہ کو بھی اندر سے دھو لیا جائے۔ البتہ وضو کے لیے فہم کو باطن بدن میں شامل کیا گیا ہے اسی لیے وضو میں غسل فہم واجب نہیں بلکہ مسنون ہے۔

مشکل کا حکم

مشکل کا حکم یہ ہے کہ اس میں فقیہ کو بہت غور و فکر سے کام لینا چاہیے اور قرائن و دلائل کے ذریعہ اس مفہوم کو جاننے کی کوشش کرنی چاہیے جو اصل مقصد و مراد ہے، پھر غور و فکر اور دلائل کے ذریعہ جو مفہوم متعین ہو جائے اس پر عمل پیرا ہونا چاہیے۔ اس کا طریقہ یہ ہے کہ پہلے لفظ کے جس قدر معانی ہو سکتے ہیں انہیں جمع کر لیا جائے۔ یہ طلب نظر کا مرحلہ ہے۔ پھر ان سب نظائر میں غور و فکر کر کے دلیل کی بنا پر اس معنی کا تعین کیا جائے جو مقصود و مراد ہے۔ اس کے لیے کلام کے سیاق و سباق کو اچھی طرح سمجھنا، قرائن پر غور کرنا اور شواہد سے کام لینا ہوگا۔ حنفیہ نے وَالْمُطَلَّقاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ میں لفظ قُرُوءِ کے معنی کا تعین دلیل کی بنا پر حیض کیا اور اس پر عمل درآمد کرنے کے لیے فتویٰ دیا۔ اس کے برعکس شافعیہ نے اپنے دلائل پر طہر کے معنی کا تعین کیا اور اس کے مطابق رائے دی۔

۳۔ مجمل

مجمل وہ کلام ہے جس میں متعدد معانی کا احتمال ہو اور لفظ اور صیغہ سے مقصود پر کوئی دلالت نہ پائی جاتی ہو، نہ ہی قرائن اور دلائل ایسے ملتے ہوں جن سے مفہوم کا تعین ہو سکے بلکہ خود متکلم کو مفہوم واضح کرنے کی ضرورت پیش آئے۔

امام سرخسی نے مجمل کی تعریف اس طرح کی ہے کہ مجمل وہ لفظ ہے جس کی مراد و مفہوم کا علم اس وقت تک نہ ہو جب تک متکلم خود اس کی وضاحت نہ کرے۔ متکلم کے اپنے بیان سے اس کی مراد کا پتا چلتا ہے، اس لیے کہ وہاں کوئی قرینہ موجود نہیں ہوتا جو لفظ کے اصل مفہوم کا تعین کر سکے۔

اجمال کا سبب کبھی تو یہ ہوتا ہے کہ لفظ مشترک ہوتا ہے لیکن ایسے قرائن موجود نہیں ہوتے جن سے معنی مطلوب کا تعین ہو سکے، متکلم خود معنی و مفہوم کی وضاحت کرتا ہے جیسے

لفظ ﴿الْقَارِعَةُ﴾ مَا الْقَارِعَةُ. وَمَا أَدْرَاكَ مَا الْقَارِعَةُ ﴿ [القارعة ۱۰۱: ۱-۳] (کھڑکھڑانے

والی، کھڑکھڑانے والی کیا چیز ہے؟ تم کیا جانو کہ کھڑکھڑانے والی کیا ہے؟)۔ اس کی وضاحت

خود متکلم نے کر دی کہ ﴿يَوْمَ يَكُونُ النَّاسُ كَالْفَرَاشِ الْمَبْثُوثِ﴾. وَتَكُونُ الْجِبَالُ

كَالْعِهْنِ الْمَنْفُوشِ ﴿ [القارعة ۱۰۱: ۴-۵] (یہ وہ دن ہے جب لوگ بکھرے ہوئے پتنگوں

کی طرح ہوں گے اور پہاڑ دھنی ہوئی روئی کے گالوں کی طرح ہو جائیں گے)۔ یعنی القارعة سے

قیامت کا دن مراد ہے۔ کبھی اجمال کا سبب غرابت لفظ ہوتا ہے، جیسے ﴿إِنَّ الْإِنْسَانَ خُلِقَ

هَلُوعًا﴾ [المعارج ۷۰: ۱۹] (بے شک انسان کم حوصلہ پیدا کیا گیا ہے)۔ لفظ هَلُوعٌ عربی

زبان میں غریب ہے۔ اسی لیے اللہ تعالیٰ نے خود اس کی تفسیر اس طرح کر دی: ﴿إِذَا مَسَّهُ

الشَّرُّ جَزُوعًا﴾. وَإِذَا مَسَّهُ الْخَيْرُ مَنُوعًا ﴿ [المعارج ۷۰: ۲۰-۲۱] (جب اسے تکلیف

پہنچتی ہے تو شور مچاتا ہے اور جب خوش حال آتی ہے تو بخیل بن جاتا ہے)۔

کبھی اجمال کا سبب یہ ہوتا ہے کہ لفظ کے لغوی معنی کو ترک کر کے اسے اصطلاحی

مفہوم میں استعمال کر لیا جاتا ہے جیسے الصلاة، الزکاة، الحج وغیرہ، شارع کے بیان کے

بغیر ان کا مفہوم جاننا ممکن نہیں۔ رسول اللہ ﷺ کی سنت قولی اور سنت عملی سے الصلاة

کا مفہوم واضح ہوتا ہے۔ نماز کے اوقات، ارکان، شرائط اور طریقہ کا علم سنت سے ہی ہوتا

ہے۔ اسی لیے آپ ﷺ نے فرمایا: صَلُّوا كَمَا رَأَيْتُمُونِي أُصِلِّي (نماز اس طرح پڑھو

جس طرح نماز پڑھتے ہوئے تم مجھے دیکھتے ہو)۔

محمل کا حکم

محمل اور مشکل اس اعتبار سے ایک جیسے ہیں کہ دونوں میں معنی کا خفا صیغہ کے اندر پایا

جاتا ہے، لیکن ان میں فرق یہ ہے کہ محمل کا خفا دور کرنے کے لیے متکلم کی طرف سے بیان

درکار ہوتا ہے جبکہ مشکل کا معنی از خود غور و فکر سے مخاطب سمجھ لیتا ہے۔ مجمل کا حکم یہ ہے کہ اس میں توقف سے کام لیا جائے گا اور جب تک شارع کی جانب سے ایسا بیان نہ آجائے جو اجمال کو ختم کر دے اس پر عمل نہیں کیا جائے گا۔ اگر شارع کا بیان تفصیلی اور قطعی ہے تو پھر یہ مجمل مفسر ہو جائے گا جیسے الصلاة اور الزکاة وغیرہ اور اگر بیان تفصیلی اور قطعی نہ ہو تو یہ مجمل مشکل کہلائے گا۔ اس صورت میں اشکال کو دور کرنے اور مقصود کو جاننے کے لیے غور و فکر کی ضرورت ہوتی ہے، اس لیے کہ شارع کی جانب سے مختصر وضاحت تو ہے جس سے کسی حد تک اجمال کم ہوتا ہے لیکن مکمل اور قطعی وضاحت نہیں ہوتی۔ لہذا وہاں اجتہاد اور غور و فکر کا دروازہ کھل جاتا ہے۔ اس کی مثال ﴿وَحَرَّمَ الرَّبَا﴾ ہے۔ الربا مجمل ہے اس کے معنی مطلقاً زیادتی کے ہیں جو یہاں مراد نہیں، بلکہ وہ زیادتی مراد ہے جو قدر اور جنس کی فروخت میں عوض سے خالی ہو۔ قرآن کریم میں الربا مجمل ہے۔ سنت نے اس کے اجمال کو

کسی حد تک دور کیا ہے۔ حدیث میں چھ چیزوں کا ذکر ہے۔ جن کے لین دین میں سود ہوتا ہے وہ چھ چیزیں یہ ہیں: سونا، چاندی، جو، گندم، کھجور اور نمک۔ لیکن صرف اتنی وضاحت کافی نہیں، ربا صرف ان چھ اشیا میں منحصر نہیں ہے۔ لہذا اس مسئلے میں اجتہاد و قیاس کا باب کھلا

ہوا ہے۔

۴۔ متشابہ

متشابہ وہ ہے کہ لفظ کی مراد صیغہ سے واضح نہیں ہو اور نہ ہی ایسے قرآن و دلائل موجود ہوں جن سے متکلم کی مراد جانی جاسکے۔ متشابہ دو قسم کے ہیں:

۱۔ متشابہ اللفظ: یہ وہ متشابہ ہے جس سے مخاطب کو اصلاً کچھ سمجھ نہیں آتا۔ اس کی مثال

قرآن کریم میں حروف مقطعات ہیں۔ الم، حمعسق وغیرہ۔

دوسری قسم متشابہ الفہم ہے، یہ وہ متشابہ ہیں جن کے اصل معانی تو معلوم ہوتے ہیں لیکن محل استعمال میں ان کا اطلاق ناقابل فہم ہوتا ہے، جیسے قرآن کریم میں اللہ تعالیٰ کے بارے میں ہے: ﴿الرَّحْمَنُ عَلَى الْعَرْشِ اسْتَوَى﴾ [طہ ۲۰: ۵] (خداے رحمن، جس نے عرش پر قرار پکڑا) یا ﴿يَدُ اللَّهِ فَوْقَ أَيْدِيهِمْ﴾ [الفتح ۲۸: ۱۰] (اللہ تعالیٰ کا ہاتھ ان کے ہاتھوں کے اوپر ہے) وغیرہ۔

اصولیین کی اصطلاح میں متشابہ پر جو بحث ملتی ہے اس کا تعلق علم الکلام سے ہے۔ آیات تشریح یا آیات احکام اور احادیث احکام میں متشابہات کا کوئی وجود نہیں۔ علم تفسیر میں آیات محکمت کے مقابلے میں آیات متشابہات موجود ہیں اور علماء مفسرین نے اس پر تفصیلی بحث کی ہے۔ فقہاء کے دائرہ بحث میں متشابہات نہیں آتیں۔

معانی پر دلالت کی کیفیت کے لحاظ سے لفظ کی اقسام

عبارة النص - اشارة النص - دلالة النص - اقتضاء النص

نصوص یا قانونی اور دستوری عبارت کو سمجھنے اور اس کی تشریح و تعبیر کے لیے فقہانے کچھ اصول مرتب کیے ہیں، ان کی روشنی میں عبارت اور اس کے سیاق و سباق کو سمجھنے اور استدلال کرنے میں مدد ملتی ہے۔ لفظ یا کلام کی حکم کے ثبوت کے اعتبار سے فقہانے چار قسمیں بیان کی ہیں: عبارة النص، اشارة النص، دلالة النص اور اقتضاء النص۔

عبارة النص

وہ کلام ہے جو صراحتاً براہ راست اپنے مفہوم پر دلالت کرے۔ سیاق و سباق سے اصالةً یا تبعاً جو مفہوم سمجھ میں آرہا ہے وہ عبارت النص کہلاتا ہے۔ اس کی تعریف اس طرح بھی کی جاسکتی ہے کہ لفظ اسی معنی پر اصالةً یا تبعاً دلالت کرے جس کو بیان کرنے کے لیے عبارت لائی گئی ہے۔ دیگر الفاظ میں عبارة النص وہ کلام ہے جو اس بات کو ظاہر کرے کہ متکلم کا اس کلام سے مقصد کیا ہے اور یہ کہ عبارت سے یہ مقصد کلام صراحةً اور قصداً معلوم ہو رہا ہو۔

عبارة النص کی مثال

﴿وَلَا تَقْتُلُوا النَّفْسَ الَّتِي حَرَّمَ اللَّهُ إِلَّا بِالْحَقِّ﴾ [الأنعام ۶: ۱۵۲] (اور کسی انسان کو جس کے قتل کو اللہ تعالیٰ نے حرام قرار دیا ہے قتل نہ کرو)۔ اس آیت مبارکہ میں عبارت اور الفاظ دونوں حرمت قتل پر دلالت کر رہے ہیں۔ ﴿وَأَحَلَّ اللَّهُ الْبَيْعَ وَحَرَّمَ الرِّبَا﴾ [البقرة ۲: ۲۷۵] (اللہ تعالیٰ نے خرید و فروخت کو حلال کیا اور سود کو حرام قرار دیا ہے)۔ اس آیت میں عبارت دو معانی پر دلالت کر رہی ہے:

۱۔ بیع اور ربا میں مماثلت کی نفی، آیت مبارکہ کی عبارت میں یہی مفہوم اصل مقصود ہے، اس لیے کہ عبارت کو لانے کا مقصد یہ بتانا ہے کہ بیع اور ربا میں فرق ہے۔

۲۔ دوسرا مفہوم بیع کی حلت اور ربا کی حرمت کا حکم، یہ مفہوم تبعاً ثابت ہو رہا ہے۔
وَأَقِيمُوا الصَّلَاةَ وَآتُوا الزَّكَاةَ [البقرة ۲: ۷۲] اس آیت مبارکہ کی عبارت فرضیت صلاۃ اور فرضیت زکاۃ کو بیان کر رہی ہے، یہی اس عبارت سے بنیادی طور پر مقصود ہے۔
﴿فَأَنْكِحُوا مَا طَابَ لَكُمْ مِنَ النِّسَاءِ مَثْنَى وَثُلَاثَ وَرُبَاعَ فَإِنْ خِفْتُمْ أَلَّا تَعْدِلُوا فَوَاحِدَةً﴾ [النساء ۴: ۳] یہ آیت تین احکام پر دلالت کر رہی ہے:

۱۔ نکاح کا جائز و مباح ہونا

۲۔ ازواج کی زیادہ سے زیادہ حد چار ہونا، تعدد اذیا ازدواج کو چار میں محدود کرنا۔

۳۔ عدم انصاف کا اندیشہ ہو تو پھر ایک پر اکتفا کرنا۔

یہ تینوں معانی عبارت النص اور اس کے الفاظ سے سمجھ میں آتے ہیں اور تینوں ہی سیاق عبارت کا مقصود ہیں، البتہ پہلا مفہوم تبعاً ثابت ہو رہا ہے جبکہ بعد والے دونوں مفہوم اصلاً ثابت ہیں۔ اس لیے کہ ان دونوں مفہوموں کو ظاہر کرنے کے لیے یہ عبارت لائی گئی ہے۔
عبارۃ النص کا حکم

اگر خارجی عوارض نہ ہوں تو عبارت النص قطعیت کا فائدہ دیتی ہے، اس کا واضح مفہوم سمجھ میں آتا ہے جس پر عمل کرنا واجب ہے۔ اگر عبارت النص عام ہو اور اس میں سے بعض کی تخصیص کر دی جائے تو پھر قطعیت کا فائدہ نہیں دے گی۔

اشارۃ النص

وہ مفہوم جو الفاظ نص سے نہ براہ راست مقصود ہونے تبعاً مقصود ہو بلکہ اصلی مفہوم کے ساتھ ایک اور مفہوم لازمی طور پر سمجھ میں آتا ہے۔ وہ لازمی طور پر سمجھ میں آنے والا مفہوم

اشارۃ النص کہلاتا ہے۔ اس کی تعریف دیگر الفاظ میں اس طرح ہو سکتی ہے: لفظ کی دلالت ایسے معنی پر ہو جو عبارت اور سیاق کلام سے مقصود نہ ہوں لیکن غیر مقصود مفہوم لازماً عبارت سے مفہوم ہوتا ہو۔ مزید آسان عبارت میں اس طرح سمجھ لیجیے کہ اشارۃ النص وہ مفہوم ہے جو الفاظ و عبارت سے براہ راست ذہن میں نہیں آتا نہ وہ مفہوم اس عبارت سے مقصود ہوتا ہے بلکہ الفاظ سے اشارتاً سمجھ میں آتا ہے لیکن اس اشارۃ اور عبارت النص میں ایک قسم کا تلازم ہوتا ہے۔ کبھی یہ تلازم ظاہر ہوتا ہے اور کبھی مخفی ہوتا ہے۔ مخفی ہونے کی صورت میں دقت نظر اور غور و فکر کی ضرورت ہوتی ہے اور اگر تلازم ظاہر ہو تو ادنی تاہل سے بھی بات سمجھ میں آ جاتی ہے۔

اشارۃ النص کی مثال

﴿وَعَلَى الْمَوْلُودِ لَهُ رِزْقُهُنَّ وَكِسْوَتُهُنَّ بِالْمَعْرُوفِ﴾ [البقرة ۲: ۲۳۳] (اس

صورت میں بچے کے باپ کو معروف طریقے سے انہیں کھانا، کپڑا دینا ہوگا)۔ اس آیت کی عبارت کا مفہوم یہ ہے کہ دودھ پلانے والی ماؤں کا نفقہ اور لباس بچوں کے والد کے ذمہ ہے لیکن اشارتاً مندرجہ ذیل باتیں بھی سمجھ میں آتی ہیں:

۱۔ باپ کے ساتھ نفقہ میں کوئی اور شریک نہیں، اس لیے کہ ولد کی نسبت باپ کی طرف ہے۔
 ۲۔ بچے کا نسب باپ سے ثابت ہوتا ہے، اگر باپ فاروقی ہے اور ماں غیر فاروقی تو بچے کا نسب فاروقی ہی ہوگا۔ یہ سب احکام اشارتاً سمجھ میں آرہے ہیں جو اس عبارت کے ترکیبی ڈھانچہ میں موجود ہیں۔

اشارۃ النص کی ایک مثال یہ بھی ہے: ﴿لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ

دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا﴾ [الحشر ۵۹: ۸] ((مالِ غنیمت میں) ان فقرا مہاجرین کا حصہ بھی ہے جنہیں ان کے گھروں اور اموال سے بے دخل کر دیا گیا ہے جو اللہ تعالیٰ کے فضل اور اس کی رضا کے طلب گار ہیں)۔

اس آیت مبارکہ میں مالِ غنیمت کے مستحقین کو بیان کیا جا رہا ہے۔ اس کلام سے مقصود یہی ہے لہذا مہاجرین کا مستحق مالِ غنیمت ہونا عبارتہ النص ہے۔ لیکن اشارتاً یہ بات بھی ذہن میں آتی ہے کہ جب مہاجرین کو فقرا کہا گیا ہے تو اس کا مطلب یہ ہے ان کے اموال جو مکہ میں تھے ان سے ان کی ملکیت ختم ہو چکی، اگر وہ اموال بدستور ان کی ملکیت میں رہتے تو پھر وہ فقرا نہیں کہلا سکتے تھے۔ ان پر لفظ فقرا کا اطلاق تو اسی وقت ہو سکتا ہے جب ان کی ملکیت میں مال نہ ہو گیا ترک وطن اور ہجرت کی وجہ سے ان مہاجرین کا اپنے اموال سے حق ملکیت ختم ہو گیا اور کفار کے تسلط اور اموال پر ان کے قبضہ سے ان مہاجرین کی ملکیت ختم ہو گئی۔ چنانچہ اس اصول کو تسلیم کر لینے پر بہت سے فقہی احکام مرتب ہوتے ہیں۔ مثلاً یہ کہ اس مال کو اگر حربی تاجر سے کوئی مسلم تاجر خرید لے تو یہ فروخت جائز ہوگی اور اس پر مسلمان تاجر کا قبضہ جائز تصور ہوگا۔ وہ اصل مالک جو ہجرت کر کے دارالاسلام آ گیا تھا وہ اس مال پر اپنا دعویٰ نہیں کر سکتا۔ اسی طرح یہ آیت مبارکہ: ﴿فَاسْأَلُوا أَهْلَ الذِّكْرِ إِنْ كُنْتُمْ لَا تَعْلَمُونَ﴾ [الانبیاء: ۲۱: ۷] (اگر تم نہیں جانتے تو اہل علم سے پوچھ لو)۔

یہاں عبارت النص سے یہ بات معلوم ہو رہی ہے کہ نہ جاننے کی صورت میں اہل علم سے معلوم کرنا اور مسائل کو پوچھنا واجب ہے۔ لیکن اشارتاً یہ بات بھی معلوم ہوتی ہے کہ ایسے ادارے قائم کرنا بھی ضروری ہیں جہاں سے اہل علم تیار ہوں تاکہ وہ لوگوں کو مسائل بتا سکیں اور لوگ علمی مسائل میں ان کی طرف رجوع کر سکیں۔ اس آیت مبارکہ سے یہ مفہوم مقصود نہیں لیکن اشارتاً یہ بات سمجھ میں آرہی ہے۔ اسی طرح ﴿فَاعْفُ عَنْهُمْ وَاسْتَغْفِرْ لَهُمْ وَشَاوِرْهُمْ فِي الْأَمْرِ﴾ [آل عمران: ۱۵۹] (آپ ﷺ ان سے درگزر کیجیے، ان کے لیے دعائے مغفرت کیجیے اور معاملات میں ان سے مشورہ کیجیے) میں عبارت النص اس بات پر دلالت کر رہی ہے کہ امت کے معاملات باہمی مشورہ سے طے ہونے چاہئیں،

لیکن اشارتاً یہ بات بھی ثابت ہو رہی ہے کہ ایسے اقدامات کرنا بھی ضروری ہیں جن کی وجہ سے صاحبِ رائے اور اہل علم آگے آئیں اور انہیں منظم کر کے شوری کا نظم قائم کیا جاسکے۔ (امت کے ہر فرد سے مشورہ تو ممکن نہیں لہذا مشورہ دینے والوں کی کوئی کمیٹی یا ایوان وجود میں لانا ضروری ہے)۔ یہ حکم اشارۃ النص سے ثابت ہوتا ہے۔

قرآن کریم میں ہے: ﴿وَحَمَلُهُ وَفِصَالُهُ ثَلَاثُونَ شَهْرًا﴾ [الاحقاف ۴۶: ۱۵]

(اس کے حمل اور دودھ چھڑانے کی مدت تیس ماہ ہے)۔ ایک اور آیت میں ہے: ﴿وَفِصَالُهُ فِي عَامَيْنِ﴾ [لقمان ۳۱: ۱۴] (اور دودھ چھڑانے کی مدت دو سال ہے)۔

پہلی آیت کے مطابق حمل اور رضاعت کی مجموعی مدت تیس ماہ ہے۔ دوسری آیت میں مدت رضاعت دو سال بیان کی گئی ہے۔ ان دونوں آیتوں پر غور کریں تو اشارتاً پتا چلتا ہے کہ حمل کی کم سے کم مدت چھ ماہ ہے۔ تیس ماہ میں دو سال یعنی چوبیس ماہ رضاعت کے نکال دیے جائیں تو باقی چھ ماہ بچتے ہیں۔ اسی بنا پر فقہا اس بات کے قائل ہیں کہ کم از کم مدت حمل چھ ماہ ہے: ﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً﴾ [البقرة ۲: ۲۳۶] (اگر تم بیویوں کے پاس جانے سے پہلے یا ان کا مہر مقرر کرنے سے قبل طلاق دے دو تو تم پر کوئی گناہ نہیں ہے)۔

عبارة النص کا مفہوم یہ ہے کہ قبل الدخول یا مہر کے تقرر سے قبل طلاق دینا جائز ہے۔ لیکن اسی عبارت سے یہ مفہوم بھی سمجھ میں آتا ہے کہ عقد نکاح مہر کے تعین کے بغیر بھی صحیح ہو جاتا ہے۔ اس لیے کہ طلاق تو اسی وقت دی جاسکتی ہے جب نکاح منعقد ہو جائے۔ یہ مسئلہ نص سے اشارتاً معلوم ہوتا ہے۔

رسول اللہ ﷺ کی حدیث ہے: أغنوهم عن المسألة في مثل هذا اليوم (آج

ایسے [خوشی کے] دن انہیں مانگنے سے بے نیاز کر دو)۔ آپ ﷺ نے صدقہ فطر کی ادائیگی

کے بارے میں فرمایا کہ صدقہ فطر عید کے روز فقیر کو ادا کر دیا جائے۔ یہ عبارت النص ہے کہ صدقہ فطر عید کے روز فقیر کو ادا کرنا واجب ہے۔ لیکن اس عبارت سے اشارتاً مندرجہ ذیل احکام بھی ثابت ہوتے ہیں:

۱۔ صدقہ فطر غنی (دولت مند) پر واجب ہے۔ اس لیے کہ غنی ہی دوسرے کو مستغنی کر سکتا ہے۔

۲۔ صدقہ فطر صرف محتاج کو دیا جاسکتا ہے تاکہ اس کا مستغنی ہونا ثابت ہو سکے، غنی کو نہیں دیا جاسکتا۔

۳۔ مطلقاً مال کی ادائیگی سے واجب ادا ہو جاتا ہے، اس لیے کہ اصل چیز یہ ہے کہ محتاج کو مانگنے سے بے نیاز کر دیا جائے اور یہ مقصد نقد رقم دینے سے بھی حاصل ہوتا ہے اور اجناس وغیرہ سے بھی حاصل ہو سکتا ہے، لہذا دونوں صورتیں جائز ہیں۔

اشارتاً النص کی دلالت کبھی بہت دہشت ہوتی ہے اور اس تک نظر صرف ان فقہاء کی پہنچتی ہے جو علم فقہ میں مہارت رکھتے ہیں اور استدلال و استنباط کے طرق سے واقف ہوتے ہیں۔ البتہ عبارت النص سے جو بات ثابت ہوتی ہے وہ اس قدر واضح ہوتی ہے کہ غیر فقیہ بھی اسے سمجھ جاتا ہے۔

اشارتاً النص کا حکم

سرخی اور صاحب کشف الاسرار کا خیال ہے کہ اشارتاً النص کی دو قسمیں ہیں: ایک وہ جس میں اشارہ ظاہر یا واضح ہوتا ہے۔ اس صورت میں اس سے علم قطعی حاصل ہوتا ہے، لہذا اس پر عمل کرنا ضروری ہے۔ دوسری قسم وہ ہے کہ اس میں اشارہ بہت دقیق ہوتا ہے، یہ اس صورت میں بھی ہوتا ہے جب کلام مشترک ہو اور اس میں حقیقی اور مجازی دونوں معانی کا احتمال ہو، اس صورت میں علم واجب حاصل نہیں ہوتا۔

ابن نجیم کا خیال ہے کہ عبارة النص اور اشارة النص دونوں کی دلالت کبھی قطعی ہوتی ہے، کبھی ظنی ہوتی ہے، کبھی ایک کی قطعی دوسری کی ظنی، اس لیے اس قسم کی عبارت میں احتیاط اور غور و تامل کی ضرورت ہوتی ہے۔

دلالت النص

اصول فقہ کی بعض کتب میں دلالت النص کی تعریف عام طور پر ان الفاظ میں کی گئی ہے:
وهی دلالة اللفظ علی ثبوت حکم المنطوق به للمسکوت عنه،
لاشتراکهما فی العلة التي یمكن فهمها عن طریق اللغة من غیر حاجة
إلی الاجتهاد الشرعی، وهذا هو الفرق بین دلالة النص والقیاس،
فإن العلة فی دلالة النص تُفهم لغةً و فی القیاس تُفهم اجتهاداً.

دلالت النص یہ ہے کہ منطوق بہ کا حکم مسکوت عنہ کے لیے بھی ثابت ہو اس لیے کہ دونوں حکم کی علت میں شریک ہیں اور دلالت النص کے حکم کی علت سمجھنے کے لیے کسی اجتہاد و قیاس کی ضرورت پیش نہیں آتی بلکہ عام فرد جو لغت سے واقف ہو وہ بھی اس علت کو سمجھ سکتا ہے جبکہ قیاس میں علت اجتہاد سے سمجھ آتی ہے۔

آسان عبارت میں اس طرح سمجھ لیجیے کہ دلالت النص وہ کلام ہے جس کے ذریعہ حکم منصوص علیہ کی علت معلوم ہو اور اس علت کا علم لغت سے ہوتا ہو، اس کو جاننے کے لیے اجتہاد و قیاس یا غور و فکر کی ضرورت پیش نہ آئے۔ بعض فقہاء سے دلالت الدلالة یا فحوی الخطاب بھی کہتے ہیں۔ فقہائے شافعیہ اسے مفہوم الموافقة کہتے ہیں اس لیے کہ منطوق بہ کا حکم مسکوت عنہ کے لیے ثابت ہے۔ اس لیے کہ منصوص علیہ کے حکم کی جو علت تھی وہی علت مسکوت عنہ کے حکم کے لیے ثابت ہے اور علت محض لغت کو جاننے سے سمجھ میں آجاتی ہے اس کے

لیے کسی استدلال اور غور و فکر کی ضرورت نہیں ہوتی۔ مثلاً: ﴿فَلَا تَقُلْ لَهَا أُمَّ وَلَا تَنْهَرْهُمَا﴾ [الاسراء: ۱۷: ۲۳] (والدین کو اُم تک نہ کہو، نہ انہیں سخت بات کہو)۔

اس آیت میں عبارة النص سے تو یہ بات ثابت ہے کہ بچے اپنے والدین کے سامنے اُم تک نہ بولیں۔ زبان و لغت کو سمجھنے والا اس کی علت کو بھی سمجھ لیتا ہے۔ وہ یہ ہے کہ اس سے والدین کو ایذا اور تکلیف پہنچتی ہے اور والدین کو ایذا پہنچانا حرام ہے۔ لہذا مسکوت عنہ جس میں یہ علت پائی جائے گی وہ بھی ممنوع ہوگا، مثلاً والدین کو گالی دینا، مارنا، برا بھلا کہنا وغیرہ۔ اس لیے کہ ان صورتوں میں بھی انہیں ایذا پہنچے گی۔ جب اُم کہنا حرام ہے تو وہ تمام چیزیں بھی حرام ہوں گی جو اُم سے زیادہ تکلیف و ایذا کا باعث ہوں۔ لہذا ضرب و شتم، جس یا والدین سے مزدوری لینا وغیرہ سب حرام ہیں۔ اسی طرح سورۃ النساء کی آیت مبارکہ: ﴿إِنَّ الَّذِينَ يَأْكُلُونَ أَمْوَالَ الْيَتَامَىٰ ظُلْمًا إِنَّمَا يَأْكُلُونَ فِي بُطُونِهِمْ نَارًا﴾ [النساء: ۴: ۱۰] (یقیناً جو لوگ یتیموں کا مال بطور ظلم کھا جاتے ہیں وہ اپنے پیٹ میں آگ بھرتے ہیں)۔

عبارة النص کا مفہوم یہ ہے کہ یتیموں کا مال بطور ظلم کھا جانا حرام ہے۔ لیکن دلالت یہ بات بھی سمجھ میں آرہی ہے کہ یتیموں کے اموال کو کسی اور طریقہ سے ضائع کر دینا بھی ناجائز ہے۔ مثلاً ان کے مال کو جلا دینا یا کسی اور طریقے سے ضائع کر دینا وغیرہ۔ اصل روح یہ ہے کہ یتیم کے مال کی پوری طرح حفاظت کی جائے، اسے منافع بخش بنایا جائے۔ لہذا ہر وہ عمل ممنوع قرار پائے گا جس کے نتیجے میں یتیم کا مال ضائع ہو جائے چنانچہ یتیموں کے مال کو ہڑپ کرنا بطور ظلم اڑانا حرام ہے۔ یہ بات اس آیت میں منطوق بہ اور مسکوت عنہ دونوں کی علت ایک جیسی ہے، لہذا مسکوت عنہ بھی منطوق بہ کے حکم میں شامل ہوگا۔

﴿وَالْمُطَلَّقاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ [البقرة: ۲: ۲۲۸] اس آیت

مبارکہ میں عبارت اس بات پر دلالت کر رہی ہے کہ مطلقہ خاتون پر عدت گزارنا ضروری

ہے، تاکہ تطہیر رحم کو یقینی بنایا جاسکے۔ عدت گزارنے کا مقصد براءت رحم ہے اور یہ زبان و لغت سے معلوم ہوتا ہے یا دیگر الفاظ میں عدت گزارنے کی اصل علت براءت رحم ہے اور اس علت کا پتا محض لغت و زبان سے ہوتا ہے۔ یہی علت مسکوت عنہ میں بھی موجود ہے۔ یعنی اگر نکاح طلاق کے علاوہ کسی اور وجہ سے فسخ ہو گیا ہے تو اس صورت میں بھی عدت گزارنا ہوگی، اس لیے کہ براءت رحم اس وقت بھی ضروری ہے۔ مثلاً عدالت نے نکاح فسخ کر دیا یا یہ کہ شوہر مرتد ہو گیا تو بھی نکاح ختم ہو جائے گا۔ ان تمام صورتوں میں منطوق اور مسکوت عنہ میں علت مساوی ہے۔ ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ ذَلِكُمْ خَيْرٌ لَكُمْ إِنْ كُنْتُمْ تَعْلَمُونَ﴾ [الجمعة ۶۲: ۹]

(اے ایمان والو جب نماز جمعہ کے لیے اذان ہو جائے تو پھر اللہ تعالیٰ کی یاد کے لیے (مساجد کی طرف) روانہ ہو جاؤ اور کاروبار چھوڑ دو، یہ تمہارے حق میں بہتر ہے بشرطیکہ تم سمجھو)۔

اس آیت میں دلالت النص سے یہ بات واضح ہوتی ہے کہ حرمت بیع کا اصل مقصود نماز جمعہ کے لیے تیاری (سعی) کرنا ہے۔ لہذا ہر وہ چیز جو نماز جمعہ کی تیاری میں رکاوٹ بنے گی وہ ناجائز ہوگی۔ چنانچہ خرید و فروخت، کاروبار کے علاوہ کوئی اور عمل جو اہتمام جمعہ میں رکاوٹ بنے گا وہ بھی ممنوع قرار پائے گا۔ اس لیے کہ اصل مقصود نماز جمعہ کا اہتمام اور اس کی تیاری ہے۔ لہذا نماز جمعہ کے اہتمام و ادائیگی میں تمام موانع اور رکاوٹوں کو دور کرنا ضروری ہے؛ اگر یہ علت ختم ہو جائے یعنی بیع و شراء نماز جمعہ کی تیاری اور اس کے اہتمام میں رکاوٹ نہ بنیں تو پھر بیع و شراء ممنوع نہیں ہوں گے۔ مثلاً اگر کچھ لوگ کار، بس یا ٹرین میں نماز جمعہ کی ادائیگی کے لیے جا رہے ہوں اور اس چلتی ہوئی بس وغیرہ میں بیٹھے ہوئے باہم کوئی عقد یا خریداری کر لیں تو کوئی حرج نہیں۔ یا اگر ایک جزیرہ کے لوگ جہاں کوئی جامع مسجد نہیں ہے اور وہ کشتی یا چھوٹے جہاز کے ذریعہ دوسرے جزیرہ جاتے ہیں جہاں جامع مسجد موجود ہے تاکہ وہاں نماز

جمعہ ادا کریں اور راستہ میں چلتی ہوئی کشتی میں انہوں نے کوئی عقد بیع وغیرہ کر لیا ہے تو یہ عقد اہتمام نماز میں رکاوٹ نہیں بن رہا ہے لہذا یہ عقد بھی ناجائز نہیں ہوگا۔

• دلالت النص اور قیاس میں فرق یہ ہے کہ قیاس میں علت کا پتا غور و فکر اور اجتہاد سے چلتا ہے جبکہ دلالت النص میں محض فہم لغت کی وجہ سے علت کا پتا چل جاتا ہے۔ بعض فقہاء دلالت النص کو قیاس جلی بھی کہتے ہیں۔ اس کا نام مفہوم الموافقة یا فحوی الخطاب بھی ہے (یعنی روح خطاب، یا خطاب سے جس بات کی طرف فوراً ذہن منتقل ہوتا ہے)۔

دلالت النص کا حکم

دلالت النص کا حکم یہ ہے کہ اس سے صرف منصوص علیہ ہی مراد نہیں ہوتا بلکہ جہاں جہاں اس علت کا وجود ہو گا وہ بھی منصوص علیہ کے حکم کی طرح ہوگا۔ دلالت النص کا حکم چونکہ قطعی ہوتا ہے اس لیے وہ بمنزلہ عبارت النص کے ہے، دونوں کے ذریعہ اثبات حکم ہو سکتا ہے۔ لہذا جس طرح عبارت النص سے حکم عقوبات ثابت ہوتا ہے اسی طرح دلالت النص سے بھی عقوبات کا حکم ثابت ہوتا ہے۔

دلالت النص میں حکم کا دار و مدار علت پر ہوتا ہے۔ اگر علت موجود ہوگی تو حکم بھی موجود ہوگا اور اگر علت موجود نہیں ہوگی تو حکم بھی موجود نہیں ہوگا۔ مثلاً اگر کسی علاقہ یا خطہ میں لفظ اف اکتاہٹ اور عدم احترام کے اظہار کے لیے نہ ہو بلکہ عزت و احترام کے لیے استعمال ہوتا ہو تو وہاں اف کہنا ناجائز یا ممنوع نہیں ہوگا بلکہ اظہار احترام کے لیے اس کے استعمال کی اجازت ہوگی۔

اقتضاء النص

اقتضاء النص وہ کلام یا عبارت ہے جس میں عقلاً یا شرعاً کسی محذوف کا پتا چلتا ہے۔ یا یہ کہ کلام کا صحیح ہونا اس بات پر موقوف ہو کہ وہاں کوئی عبارت محذوف مانی جائے کہ اس کے بغیر کلام صحیح نہیں ہوتا ہو۔ گویا عبارت کا مستقضى ہے کہ وہاں کوئی لفظ محذوف مانا جائے جس کے

بغیر عبارت درست نہیں ہو سکتی۔ یہ محذوف کلام سے خارج نہیں ہوتا بلکہ اس کو شامل ہوتا ہے اور مفہوم کی وضاحت میں کلام اس محذوف کا محتاج ہوتا ہے۔ اقتضاء النص کی مثال یہ ہے: ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ﴾ [النساء: ۴: ۲۳] (تم پر تمہاری مائیں اور بیٹیاں حرام کر دی گئی ہیں)۔

اس عبارت کا اقتضا یہ ہے کہ یہاں زواج یا نکاح کا لفظ محذوف مانا جائے یعنی زواج امہات (ماؤں سے نکاح) کرنا حرام ہے۔ اسی طرح ﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ﴾ [النساء: ۴: ۲۳] الخ یعنی حرمت علیکم اکل المیتة والدم یا واسأل القریة، یعنی اهل القریة۔ رسول اللہ ﷺ کی حدیث ہے: رفع عن امتی الخطأ والنسیان وما استکرہوا علیہ (میری امت سے خطا، بھول چوک اور جن کاموں کے کرنے پر مجبور کیا گیا ہے، ختم کر دیا گیا ہے)۔ اب جو عمل بطور خطا سرزد ہو گیا ہے اس کے وجود سے تو انکار نہیں کیا جاسکتا، یا بھول کر کوئی عمل کر لیا گیا ہو، یا کوئی کام جبراً کر لیا گیا ہے تو یہ سب اعمال وجود میں آتے ہیں ان کے وجود سے انکار نہیں کیا جاسکتا۔ اس عبارت کا مفہوم اس وقت صحیح ہو گا جب یہاں اثم کو محذوف مانا جائے تب اس کا مفہوم یہ ہو گا کہ میری امت سے خطا، بھول چوک اور جبر و اکراہ کا گناہ معاف کر دیا گیا ہے۔ اس صورت میں عبارت اس طرح ہوگی: رفع عن امتی اثم الخطأ والنسیان وما استکرہوا علیہ۔ * اس لفظ محذوف کے بغیر تو مطلب یہ ہو گا کہ وہ عمل جو بطور خطا صادر ہو گیا ہو یا نسیاناً واقع ہو یا اکراہاً واقع ہو، سرے سے اس عمل کے وجود کا انکار کیا جائے یا یہ کہ اس کا وجود ہی نہیں ہوا، حالانکہ ایسا نہیں ہے۔ اس

• طبرانی، المعجم الکبیر، حدیث ۱۱۲۷۳

قسم کے افعال صادر ہوتے ہیں۔ اس حدیث کا مطلب یہ ہے کہ ان تینوں صورتوں میں وہ گناہ گار نہیں ہوگا۔

فقہ میں اس کی مثال یہ ہے کہ ایک فرد نے دوسرے شخص سے جو ایک بکری کا مالک تھا یہ کہا: تصدق بہا علی الفقراء عني بمائة دنانیر یعنی یہ بکری تم ایک سو دینار کے بدلے میری جانب سے فقرا پر صدقہ کر دو۔ اب اگر اس شخص نے ایسا کر دیا تو اس صورت میں اقتضاء شراء ثابت ہوگی۔ گویا اس نے بکری سو دینار میں خرید لی۔ پھر وہ مالک کی جانب سے صدقہ کرنے کے لیے وکیل ہوا۔ اس لیے کہ جب تک ملکیت ثابت نہیں ہوگی اس وقت تک اس کام کے لیے یعنی صدقہ کرنے کے لیے وکیل بنایا جاسکتا۔ اسے ایک سو دینار کے عوض بکری کی ملکیت حاصل ہوگی، پھر وہ فرد اس کی جانب سے وکیل قرار پائے گا اور بحیثیت وکیل اس کا یہ عمل کہ فقرا پر بکری کا گوشت صدقہ کر دے جائز ہوگا۔ اس ساری عبارت کا مفہوم یہ ہوگا: بع هذا بمائة دینار و کن وکیل و تصدق بہا منی علی الفقراء۔

اپنی جانب سے صدقہ کرانے والا صدقہ نہیں کر سکتا جب تک وہ اس بکری کا مالک نہ بن جائے اور اسے مالکانہ حقوق اس وقت حاصل ہوں گے جب وہ اسے خرید لے گا پھر اس نے خرید لیا تو وہ اس کا مالک ہو گیا۔ اب دوسرا فرد اس کے مال میں از خود تصرف نہیں کر سکتا جب تک یہ مالک اسے بحیثیت وکیل تصرف کا اختیار نہیں دیتا۔ اس صورت میں اقتضاء یہ شرط مقدم پائی جاتی ہے کہ مالک پہلے اپنی بکری ہزار دینار یا روپیہ میں اس شخص کو فروخت کر دے اور اس کے بعد بحیثیت وکیل اس کی جانب سے قربانی کر کے صدقہ کرے؛ اس قسم کی صورتوں میں شریعت ایسے محذوف یا مسکوت کو اقتضاء قبول کرتی ہے جن کا مان لینا لازمی ہوتا ہے البتہ قابل حذف شرائط کا لحاظ نہیں کیا جاتا۔ مندرجہ بالا مثال میں بکری کے مالک کو باضابطہ فروخت کے لیے ایجاب کرنا اور صدقہ کرنے والے کے لیے اس ایجاب کو قبول کرنا

لازمی نہیں، بس یہ کافی ہے کہ بکری کے مالک کو اس کی قیمت مل جائے، ہاں اگر وہ شخص بکری کے مالک سے یہ کہتا ہے کہ تصدقہا منی علی الفقراء کہ اس بکری کو میری جانب سے فقرا پر صدقہ کر دو، اور کہنے والے کا مقصد یہ ہوتا ہے کہ اس بکری کو مجھے ہبہ کر دو اور پھر میری جانب سے اسے فقرا پر صدقہ کر دو تو اس صورت میں ہبہ کرنے کے لیے ضروری ہے کہ وہ پہلے قبضہ منتقل کرے، قبضہ ہبہ کے لیے لازمی شرط ہے۔ لہذا اگر وہ بکری پہلے اس کے قبضہ میں دے دے اور وہ بکری اس کے حوالے کر کے پھر اسے صدقہ کرنے کے لیے وکیل بنائے تو پھر یہ عمل درست ہوگا۔

اقتضاء النص کی تین صورتیں علمائے اصول نے بیان کی ہیں:

۱۔ ما توقف علیہ صدق الکلام۔ ایک صورت یہ ہے کہ جس پر کلام کا سچ ہونا

موقوف ہو۔ اس کی مثال حدیث نبوی ہے: رُفِعَ عَنْ أُمَّتِي الْخَطَأَ وَالنِّسْيَانَ...

۲۔ ما توقف علیہ صحة الکلام عقلاً۔ دوسری صورت یہ ہے کہ اس پر عقلاً کلام

کا صحیح ہونا موقوف ہو جیسے: ﴿وَأَسْأَلُ الْقَرْيَةَ الَّتِي كُنَّا فِيهَا﴾ [یوسف ۱۲: ۸۲]

۳۔ ما توقف علیہ صحة الکلام شرعاً۔ تیسری صورت یہ ہے کہ شرعاً کلام کی

صحت اس پر موقوف ہو، جیسے: ﴿حُرِّمَتْ عَلَيْكُمْ أُمَّهَاتُكُمْ﴾ [النساء ۴: ۳۳]

اقتضاء النص کی مزید چند مثالیں

﴿فَلْيَدْعُ نَادِيَهُ﴾ [العلق ۹۶: ۱۷] (اسے چاہیے کہ اپنی مجلس کو پکارے)۔ یہاں

ارکان مجلس مراد ہیں عبارت اس طرح ہوگی فليدع أركان ناديه یا مثلاً ﴿فَمَنْ عَفِيَ لَهُ

مِنْ أَخِيهِ شَيْءٌ فَاتَّبَاعٌ بِالْمَعْرُوفِ وَأَدَاءٌ إِلَيْهِ بِإِحْسَانٍ﴾ [البقرة ۲: ۱۷۸] (ہاں اگر

بھائی کی جانب سے قصاص معاف کر دیا جائے اور باہم تصفیہ ہو جائے (خون بہا دینے پر) تو پھر دیت کا مطالبہ کرنے والے کے لیے لازم ہے کہ معروف طریقہ پر اپنے حق کا مطالبہ کرے اور قاتل کے لیے لازم ہے کہ وہ اچھے طریقہ سے مقتول کے ورثا کو (مال) ادا کر دے۔

• یہاں اداء الیہ سے مراد اداء بالذیۃ یا اداء المال ہے، یہاں عبارت کا مقتضی یہ ہے کہ

الذیۃ یا المال محذوف مانا جائے۔

حکم کے ثبوت میں عبارت النص کو اشارۃ النص کے حکم پر ترجیح حاصل ہوگی۔ اشارۃ النص کا حکم دلالت النص کے حکم پر راجح ہوگا اور دلالت النص کا حکم اقتضاء النص کے حکم کے مقابلے میں زیادہ قوی ہوگا۔

عبارۃ النص، اشارۃ النص، دلالت النص اور اقتضاء النص کے درمیان درجوں اور مرتبوں کا یہ فرق تعارض اور ٹکراؤ کی صورت میں ہے۔ یعنی اگر کسی آیت سے عبارت النص کے ذریعہ ثابت حکم اور اشارۃ النص یا دلالت النص یا اقتضاء النص کے ذریعہ ثابت حکموں میں ٹکراؤ اور تعارض ہو تو عبارت النص کے ذریعہ ثابت حکم پر عمل ہوگا، و علیٰ هذا القیاس۔

یہ وہ ضروری اور بنیادی اصول ہیں جنہیں اس مختصر رسالہ میں مثالوں کے ساتھ بیان کیا گیا ہے، جن کے بغیر قرآن کریم اور احادیث نبوی کی صحیح تعبیر و تشریح ممکن نہیں اور نہ ہی ایسے بنیادی اصولوں کو سمجھے بغیر قرآن و سنت سے صحیح طور پر استدلال و استنباط کیا جاسکتا ہے۔

اللہ تعالیٰ ہمیں دین کا فہم عطا فرمائے اور قرآن و سنت پر عمل کرنے کی توفیق عطا

فرمائے۔ اللہم انفعنا بما علمتنا، وعلّمنا ما ینفعنا، وزدنا علماً۔



اکیڈمی کی چند دیگر مطبوعات



شریعت اکیڈمی

بین الاقوامی اسلامی یونیورسٹی، اسلام آباد